

سلسله  
مواعظ حسته  
ثمبر ۲۱

# مقام اخلاق و محبت



شیخ العرب عارف بالله محب دزمانہ حضرت اقدس مؤلام شاہ حکیم محمد سالم خاشر صاحب

خانقاہ امدادیہ آہشرقیہ : کلش قبان کرایع



سلسلہ مواعظ حسنة نمبر ۶۱

# مقام اخلاص و محبت

شیخ العرب عارف باللہ مجدد زمانہ  
والعجم عارف باللہ مجدد زمانہ

حضرت اقدس مولانا شاہ حکیم محمد سالم خاں صاحب

حسبہ دایت و ارشاد

حلیم الامم حضرت اقدس مولانا شاہ حکیم محمد سالم ظہر صاحب کاظم

محبت تیر صدقہ ہے میر بیٹے تیر نازوں کے  
جوئیں نشرتا ہوں خزانے تیر رازوں کے

بفیضِ صحبتِ ابرار یہ درِ محبت ہے  
بِأَمْيَدِ صَحِيفَةٍ دُوستِ اسکنی اشاعر ہے

# انتساب

شیعه العربَ بِاللّٰهِ مَجْدُ زَمَانِهِ حَضْرَتُ أَدَلُّ مَوَلَّا نَاهٍ حَكَمَ مُحَمَّدٌ أَخْرَجَهُ صَاحِبُ

کے ارشاد کے مطابق حضرت والائیت اللہ علیہ السلام کی جملہ تصانیف و تالیفات

مُحَمَّدُ السُّنَّةِ حَضْرَتُ مَوَلَّا نَاهٍ أَبْرَارُ الْحَقِّ صَاحِبُ

اور

حَضْرَتُ أَدَلُّ مَوَلَّا نَاهٍ عَبْدُ الرَّحْمَنِ صَاحِبُ

اور

حَضْرَتُ مَوَلَّا نَاهٍ مُحَمَّدٌ أَحْمَدٌ صَاحِبُ

کی

صحابتوں کے فیوض و برکات کا مجموعہ ہیں

## ضروری تفصیل

وعظ : مقام اخلاص و محبت

واعظ : عارف باللہ مجدد زمانہ حضرت مولانا شاہ حکیم محمد اختر صاحب حَفَظَ اللَّهُ عَنْهُ

تاریخ وعظ : ۲ رجب المجب ۱۴۳۹ھ مطابق ۲۳ اکتوبر ۱۹۹۸ء بروز جمعرات

مقام : لاہور سے واپسی پر شالیمار میل میں

مرتب : حضرت سید عشرت جبیل میر صاحب مدظلہ (غَلِیظَةُ مُحَاذَبَتِ حَضْرَتِ وَالاَعْلَمُ

تاریخ اشاعت : ۳ شعبان المعظم ۱۴۳۶ھ مطابق ۲۱ مئی ۲۰۱۵ء بروز جمعرات

زیر انتظام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی

پوسٹ بکس: ۱۱۱۸۲، رابطہ: +92.21.34972080، +92.316.7771051،

ای میل: khanqah.ashrafia@gmail.com

ناشر : کتب خانہ مظہری، گلشن اقبال، بلاک نمبر ۲، کراچی، پاکستان

### قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حق الوسیع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جنبے اور لگن کے ساتھ اپنی خدمات سر انجام دے رہے ہیں۔ اس کے باوجود کوئی غلطی نظر آئے تو ازاہ کرم مطلع فرمائیں تاکہ آئیدہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نبیرہ و غلیظہ مجاز بیعت حضرت والا عَلَمُ الْأَنْتَلَیْ  
ناظم شعبہ نشر و اشاعت، خانقاہ امدادیہ اشرفیہ

## عنوانات

|    |   |
|----|---|
| ۱  | صحابہ کرام کا مقام اخلاص.....                                   |
| ۷  | مخالص اور غیر مخالص کا فرق.....                                 |
| ۷  | ذکر دلیلِ محبت ہے .....   |
| ۸  | صحابہ کرام کے آثارِ عشق .....                                   |
| ۹  | اہل اللہ سے محبت مراد نبوت ہے .....                             |
| ۱۰ | دنیا کی حقیقت .....   |
| ۱۱ | شیخ سے تعلق کی مثال .....                                       |
| ۱۲ | اللہ والوں کے ساتھ رہنے کی مدد .....                            |
| ۱۳ | صحبتِ اہل اللہ اور مجاہدہ کی تمثیل .....                        |
| ۱۴ | مجاہدے کی اہمیت اور اس کی قسمیں .....                           |
| ۱۵ | مجاہدہ کی پہلی قسم .....  |
| ۱۶ | اللہ کی راہ کے غم کی عظمت .....                                 |
| ۱۷ | دعوتِ گناہ کو ٹھکرانے پر سایہِ عرش کی بشارت .....               |
| ۱۸ | گناہ کے بد لے قید خانہ قبول کرنے کا اعلان نبوت .....            |
| ۲۰ | حق تعالیٰ کی شانِ رحمت .....                                    |
| ۲۲ | مجاہدہ کی دوسری قسم .....                                       |
| ۲۳ | حضرت ابراہیم علیہ السلام اور ایک کافر کی میزبانی کا واقعہ ..... |
| ۲۳ | حُلّت کی تعریف .....  |
| ۲۳ | حضرت ابراہیم علیہ السلام کی حُلّت کا واقعہ .....                |
| ۲۴ | راہِ حق میں مال خرچ کرنے کی برکات .....                         |
| ۲۶ | دعوتِ اہل اللہ کا مقام .....                                    |

|         |   |
|---------|---|
| ۲۷..... | مجاہد کی تیسری قسم                            |
| ۲۷..... | مجاہد کی چوتھی قسم                            |
| ۲۹..... | گناہوں سے بچنے کے مجاہدہ کا انعام عظیم        |
| ۳۰..... | روحِ سلوک                                     |
| ۳۱..... | گناہ سے بچنے پر کرامت کا انعام                |
| ۳۲..... | لَنَهْدِيَنَّهُمْ سُبْلَنَا کی تفسیر          |
| ۳۳..... | اللہ کے مخلص بندے کون ہیں؟                    |
| ۳۶..... | حسن خاتمہ کی ضمانت                            |
| ۳۷..... | انسانوں کا ذکر ملائکہ کے ذکر سے کیوں افضل ہے؟ |
| ۳۸..... | جعلی پیروں کے بعض واقعات                      |
| ۴۰..... | قربِ حق سے محرومی کی وجہ                      |



## اب ہو گئے ہیں وقف کسی آستان کے ساتھ

کچھ سابقہ ضرور ہے دردِ نہایت کے ساتھ  
ہے میرا رابطہ اگر آہ و فغاں کے ساتھ  
احلاص سے جو رہتا ہے پیر مغافل کے ساتھ  
رہ کر میں پر رہتا ہے وہ آسمان کے ساتھ  
آخر مجھے تو آہ بیباں سے عشق ہے  
رکھتی ہے جو کہ وقف مجھے جاتِ جات کے ساتھ

آخر

# مقام اخلاص و محبت

اَكُحْمَدُ لِلَّهِ وَكَفَىْ وَسَلَامٌ عَلَى عِبَادَةِ الَّذِينَ اصْطَفَى، اَمَا بَعْدُ  
فَاعُوذُ بِاللَّهِ مِن الشَّيْطَنِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعَشِيِّ يُرِيدُونَ وَجْهَهُ

اللَّهُ تَعَالَى نَعَّلَ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعَشِيِّ  
جملہ خبریہ سے بیان کر کے قیامت تک کے لیے جملہ انشائیہ عطا فرمادیا اور وہ کیا؟ **یُرِيدُونَ وَجْهَهُ**  
اے نبی (صلی اللہ علیہ وسلم)! آپ میرے ان عاشقوں کے پاس بیٹھیے جن کے  
قلوب میں میری ذات کے علاوہ کوئی اور مراد نہیں، یعنی صرف اللہ تعالیٰ ہی کی ذات ان کے  
دل میں مراد ہے۔ اس آیت میں اللہ تعالیٰ نے انسان کے مقصد مراد کے بارے میں درجہ  
اخلاص بیان کیا ہے۔

## صحابہ کرام کا مقام اخلاص

اگر صحابہ کرام رضی اللہ عنہم اجمعین اپنی زبان سے کہتے تو قیامت تک بہت سے  
منکرین اور دشمنانِ صحابہ کہتے رہتے کہ صحابہ نے اپنی تعریف خود بیان کر دی، لیکن جن کے  
اخلاص کی شہادت **یُرِيدُونَ وَجْهَهُ** فرمایکر اللہ تعالیٰ دے رہے ہیں اور ساری دُنیا کو بتارہ ہے  
ہیں کہ صحابہ کرام کا مقام کیا ہے۔ ان کے قلب میں میری ہی ذات مراد ہے، ان کا مراد میں  
ہی ہوں۔ دیکھیے! فیغٰ نبوت کتنا بر دست ہوتا ہے، لیکن اللہ تعالیٰ نے اسے بھی اخلاص کے

ساتھ مقید کر دیا کہ اگر اخلاص نہیں ہو گا تو نبی کا فیض بھی اڑ نہیں کرے گا۔ خانقاہوں میں اور اللہ والوں کے پاس بعض لوگ ٹائم (Time) پاس کرنے کے لیے بھی آتے ہیں۔ دیکھتے ہیں کہ حسینوں کے عشق نے کسی کام کا نہیں رکھا، اب کمانے میں دل نہیں لگتا تو کیا کرتے ہیں؟ اس پر میرا ایک شعر ہے۔

گل رخوں گل فاموں سے تنگ آکر میر

ایک پیر کی ٹانگ دبایا کرتے ہیں

## خلاص اور غیر مخلص کا فرق

جب یہ عشق مجازی میں ناکام ہو گئے، تو ان نے تنگ کیا، حسینوں نے بے وفائی کی، دنیا نے منہ نہ لگایا، جوتے پڑے، اعصاب پر غم عشق نے فاج گرا دیا تو ماہیوں میں آکر کسی کام کے نہیں رہے، نہ نوکری کے قابل رہے، نہ تجارت کے قابل رہے۔ جب دیکھا کہ اب کسی کام کا نہیں رہا، تو سوچا کسی پیر کی ٹانگ دباؤ اور چائے پانی پیتے رہو، سنا ہے کہ کبھی کبھی پیروں کے ہاں بریانی بھی آ جاتی ہے۔ تو یہ بھی مخلص نہیں ہے۔ اور اس کا پتا کیوں کر چلے گا؟ اس کا پتا جب چلے گا کہ جب یہ حرام موقع پر گناہوں سے نہیں بچے گا، چائے بھی پیے گا اور بریانی بھی کھائے گا، لیکن جب کوئی امر دلڑکا کیا کوئی عورت سامنے آئی تو یہ حرام کی لذت سے باز نہیں آئے گا، یہی دلیل ہے کہ اس کے قلب میں اللہ تعالیٰ کی ذات مراد نہیں ہے، ورنہ اگر اللہ تعالیٰ کی ذات مراد ہوتی تو جان کی بازی لگادیتا اور کہتا کہ اے خدا! میں جان دے دوں گا، لیکن آپ کونارض نہیں کروں گا۔ وہ تو اللہ تعالیٰ کی ایک لمحہ کی ناراضگی سے بھی پناہ مانگے گا۔

## ذِکْرِ دَلِيلِ محبت ہے

ہمارے شیخ حضرت شاہ عبدالغنی صاحب رحمۃ اللہ علیہ فرماتے تھے کہ **يَدْعُونَ رَبَّهُمْ** سے معلوم ہوا کہ جو ذکر کے پابند ہیں ان کو فیض زیادہ ہو گا۔ جو بندے اپنے دلوں میں اللہ تعالیٰ کو مراد رکھتے ہیں اللہ تعالیٰ ان کی شان میں فرماتے ہیں **يَدْعُونَ رَبَّهُمْ بِالْغَدْوَةِ وَالْعَشَّى** میرے یہ بندے مجھے صح و شام یاد کرتے ہیں۔ بھلا وہ کیسا عاشق ہے جو اپنے محبوب کو یاد ہی نہ

کرے۔ اگر آپ کا کوئی دوست آپ سے کہہ دے کہ آپ تو ہمیں کبھی یاد ہی نہیں آتے، تو آپ بھی اس سے کہیں گے کہ بس ہمیں بھی آپ کا مقامِ عشق معلوم ہو گیا کہ آپ ہمارے کتنے بڑے عاشق ہیں۔ تو اللہ تعالیٰ فرماتے ہیں:

**الَّذِينَ يَدْعُونَ رَبَّهُمْ بِالنَّغْدَوَةِ وَالْعَيْنِيِّ يُرِيدُونَ وَجْهَهُ**

یعنی میرے عاشقوں کا حال یہ ہے کہ صبح و شام مجھے یاد کرتے رہتے ہیں اور ان کے قلوب میں بس میری ہی ذات مراد ہے، میں ہی ان کا مقصود ہوں۔ آپ خود ہی بتائیے کہ جس کی زندگی کی مراد اللہ تعالیٰ ہو، تو کیا اس کی زندگی کی ہر سانس اور اس کا ہر لمحہ حیات خالقی حیات پر فدا ہو گا؟

## صحابہ کرام کے آثارِ عشق

مفسرین لکھتے ہیں کہ جس وقت یہ آیت نازل ہوئی تو کچھ صحابہ مسجد نبوی میں اللہ تعالیٰ کی یاد میں مشغول تھے۔ ان میں تین قسم کے صحابہ تھے، ایک **توَالشُّوْبُ التَّوَاحِدِ** ایک کپڑا پہنے ہوئے تھے، اتنے غریب تھے کہ ایک ایک کپڑے میں تھے۔ دوسرا **أَشْعَثَ الرَّأْسِ** بکھرے ہوئے بالوں والے تھے، تیل خریدنے کے لیے پیسے ہی نہ تھے اور ان کے چہرے کیسے تھے؟ **جَافَ الْجَلْدُ** فاقوں کی کثرت سے کھال خشک ہو گئی تھی۔ کھال سے انسان کی حالت کا پتا چل جاتا ہے، غریبوں کی کھال بتادیتی ہے کہ یہ غریب ہے اور امیروں کی کھال بتادیتی ہے کہ یہ امیر ہے، اندر کے روغن کا اثر اس کی کھال پر ظاہر ہوتا ہے۔ اسی طرح جو لوگ ذکر اللہ کارو غن اور بریانی کھاتے ہیں ان کی کھالوں سے ذکر کے انوار ظاہر ہوتے ہیں:

**سِيمَا هُمْ فِي وُجُوهِهِمْ مِنْ آثَارِ السُّجُودِ**

میرے شیخ پھول پوری رحمۃ اللہ علیہ اس کی تفسیر فرماتے تھے کہ راتوں کی عبادتوں سے جب صحابہ کرام کے قلوب میں نور بھر جاتا تھا، تو آنکھوں سے چھلنے لگتا تھا اور چہروں سے جھلنے لگتا تھا۔

**يَبْدُو مِنْ بَاطِنِهِمْ إِلَى ظَاهِرِهِمْ**

۱۔ الدر المستورد: ۵۲۳/۹، الکھف (۲۸)، مرکز ہجر للدھوٹ العربیۃ

۲۔ الفتح: ۲۹

۳۔ روح المعانی: ۱۲۵/۲۶، الفتح (۲۹)، دار احیاء التراث بیروت



یہ تفسیر علامہ آلوسی رحمۃ اللہ علیہ کی ہے جو میرے شیخ کے دل میں بغیر روح المعانی دیکھے وارد ہوئی کہ باطنی نور ظاہر پر آجاتا ہے۔ جب یہ آیت نازل ہوئی تو حضور صلی اللہ علیہ وسلم ڈھونڈتے ہوئے اپنے ان صحابہ تک پہنچے اور ان سے دریافت فرمایا کہ تم سب لوگ یہاں جمع ہو کر کیا کر رہے ہو؟ انہوں نے جواب دیا کہ ہم اللہ تعالیٰ کو یاد کر رہے ہیں۔ تو حضور صلی اللہ علیہ وسلم نے فرمایا کہ الحمد للہ! میری امت میں اس درجہ کے اولیاء پیدا ہو گئے، کہ جن کے لیے اللہ تعالیٰ اپنے نبی کو گھر سے بے گھر کر کے ان کی صحبت میں بیٹھنے کا حکم دے رہا ہے۔ میں تمہارے درجات کیا بتاؤں کہ تم اللہ تعالیٰ کے یہاں کتنے قیمتی ہو! خدا کے ہاں اس غربت اور افلاس کے باوجود تمہاری اتنی قیمت ہے کہ اللہ تعالیٰ مجھے حکم دے رہے ہیں کہ اپنے گھر سے بے گھر ہو کر میرے عاشقوں میں جا کر بیٹھو۔ اس سے معلوم ہوا کہ اگر طلب سچی ہو تو پیر بھی مرید کے پاس بھیج دیا جاتا ہے۔

## اہل اللہ سے محبت مرادِ نبوت ہے

آپ صلی اللہ علیہ وسلم اپنے صحابہ کرام رضی اللہ عنہم جمعین کے بارے میں فرمادے ہیں کہ شگر ہے اُس اللہ کا جس نے میری امت میں اس درجہ کے اولیاء پیدا کیے کہ ان کے پاس بیٹھنے کا اپنے رسول کو حکم دیا۔ جس وقت یہ آیت نازل ہوئی اس وقت آپ صلی اللہ علیہ وسلم اپنے گھر میں آرام فرماتھے، **کَانَ فِي بَيْتٍ مِّنْ أَبْيَاتِهِ** آپ صلی اللہ علیہ وسلم اپنے گھروں میں سے کسی گھر میں آرام فرماتھے، بس آیت نازل ہوتے ہی **خَرَجَ يَلْتَمِسُهُ**<sup>۱</sup> آپ صلی اللہ علیہ وسلم اپنے گھر سے نکلے اور ان کو متلاش کرنے لگے اور صحابہ کے پاس پہنچ کر ان سے پوچھا کہ کیا کر رہے ہو؟ انہوں نے جواب دیا کہ ہم اللہ تعالیٰ کو یاد کر رہے ہیں۔ بس آپ صلی اللہ علیہ وسلم کو یقین ہو گیا کہ **يَدْعُونَ رَبَّهُمْ**<sup>۲</sup> کی جو نشانی آپ صلی اللہ علیہ وسلم کو اللہ تعالیٰ نے بتائی تھی اس کے مصدق یہی لوگ ہیں۔ آپ (صلی اللہ علیہ وسلم) نے صحابہ سے پوچھا کہ تمہارا اللہ کو یاد کرنے کے سوا کوئی اور مقصود تو نہیں؟ صحابہ کرام نے عرض کیا کہ نہیں! بس ہم اللہ کو یاد کر رہے ہیں۔ تو آپ صلی اللہ علیہ وسلم نے بشارت دی اور فرمایا کہ مجھ کو تم لوگوں سے اتنی محبت ہے کہ میرا مرنا جینا تمہارے ہی ساتھ ہو گا۔ لہذا عاشقوں کے پاس بیٹھنا، ان کی صحبت



میں رہنایہ مرادِ نبوت ہے، اور جس کو یہ ذوق و شوق نہ ہو وہ مرادِ نبوت سے محروم ہے۔ جس کو اہل اللہ سے بعض اور نفرت ہو یا ان کے پاس بیٹھنے کو اس کا دل نہ چاہے تو وہ نبی کی اس مراد اور مقصد سے دور ہے، کیوں کہ آپ صلی اللہ علیہ وسلم کا ذوقِ نبوت یہ اعلان کر رہا ہے کہ اے خدا کے عاشقوں کے لیے فرمائے ہیں کہ اللہ تعالیٰ نے مجھے تمہارے پاس بیٹھنے کا حکم دیا ہے اور اب میرا جینا مرنا بھی تمہارے ساتھ ہی ہو گا۔ لہذا اہل اللہ کے پاس رہنے اور صالحین کی صحبت اختیار کرنے کو اتنی بڑی نعمت سمجھنا چاہیے کہ گویا جنت آسمان سے زمین پر آگئی۔ اس پر میرا ایک شعر ہے۔

میر چوں مر ا صحبت بجانِ عاشقال آید

ہمیں بیٹھ کر رہت بر زمیں از آسمان آید

اللہ والوں کی محبت اس حدیث کی رو سے یعنی آپ صلی اللہ علیہ وسلم کے ارشادِ نبوت کی رو سے نعمتِ عظیٰ ثابت ہوتی ہے، کیوں کہ آپ صلی اللہ علیہ وسلم نبی ہو کر خدا کے عاشقوں کے لیے فرمائے ہیں کہ میرا مرنا جینا ان کے ساتھ ہو گا۔ اس کو غور سے سمجھیے کہ اہل اللہ کی صحبت کتنی قیمتی چیز ہے۔ حدیث کے اس مضمون کو میں نے اپنے شعر میں پیش کیا ہے۔

مری زندگی کا حاصل مری زیست کا سہلا

ترے عاشقوں میں جینا ترے عاشقوں میں مرنا

مجھے کچھ خبر نہیں تھی ترا درد کیا ہے یار ب

ترے عاشقوں سے سیکھا ترے سگ در پہ مرنا

یعنی ہم نے اللہ تعالیٰ پر مرنا کہاں سے سیکھا ہے؟ جو اللہ پر فدا تھے ان کی صحبوتوں سے ہمیں اللہ پر مرنा آیا۔

## دنیا کی حقیقت

جودِ دنیا پر مر رہے ہیں تو انہیں اپنی قیمت، اپنی سلطنت کی قیمت، تخت و تاج کی قیمت،

اپنی بیویوں کی قیمت اور اپنے ٹیلی فون اور قالینیوں کی قیمت اس وقت معلوم ہو گی جب لباس اُتار دیا جائے گا اور خالی کفن میں لپیٹ کر قبروں میں ڈال دیا جائے گا۔ دیکھیے! جب بچ پیدا ہوتا ہے تو ننگا آتا ہے اور جب جاتا ہے تو کفن لے کر جاتا ہے، کیوں کہ جب اللہ تعالیٰ نے انسان کو پیدا کیا تھا تو وہ چھوٹا تھا، غیر مُکَلَّفٌ تھا، اس لیے ننگا پیدا کیا، اس وقت لباس کی ضرورت نہیں تھی لیکن اب جبکہ وہ بڑا ہو گیا ہے تو اللہ تعالیٰ نے اکرام فرمایا کہ چوں کہ میرے پاس بڑے ہو کر آ رہے ہو، اس لیے کفن میں لپٹ کر آؤ۔ آئے بنگے، گئے کفن میں لپٹ کر۔ پوچھو ان سے کہ آج اس کفن کے علاوہ اور لیا لے گئے؟ کاش کہ یہ باتیں اللہ تعالیٰ ہمارے دلوں میں اپنی رحمت سے اتنا رہیں۔

جن لوگوں نے اپنی آنکھوں سے زندگی میں بد نظری کی تو مرنے کے بعد قبروں میں آنکھوں کو ہزاروں کیڑے کھا جائیں گے، اور جن کانوں سے آج گانے سنے جا رہے ہیں ان کانوں کو بھی ہزارہا کیڑے کھا کر غصہ کر دیں گے۔ مظاہر حق میں لکھا ہے کہ گرمیوں میں چوبیس (۲۴) گھنٹے کے بعد اور سر دیوں میں بھت (۲۷) گھنٹے کے بعد لاش پھٹ جاتی ہے۔ کیا ہر وقت کی تیل کنگھی میں پڑے ہوئے ہو! سنت سمجھ کر تو تیل کنگھی کیجیے، لیکن دل کو ہر وقت اسی ہی میں نہ اٹکائے رکھیے۔ تو میں کہہ رہا تھا کہ اہل اللہ کی صحبتوں سے ہی اللہ تعالیٰ پر مرتنا اور دین پر چلنا آتا ہے۔ مولانا شاہ محمد احمد صاحب رحمۃ اللہ علیہ فرماتے ہیں

تہرانہ چل سکیں گے محبت کی راہ میں

میں چل رہا ہوں آپ مرے ساتھ آئیے

## شیخ سے تعلق کی مثال

ایک مرتبہ ٹھہر جام کی زرعی یونیورسٹی میں مجھ کو دیسی آم کو لنگڑا آم بنانا دکھایا گیا۔ سائنس دانوں نے لنگڑے آم کی قلم دیسی آم میں لگائی اور کس کے پٹی باندھ دی اور مجھے بتایا کہ ہم سائنسی طریقے سے دیسی آم کو لنگڑا آم بنارہے ہیں۔ میں نے اُن سے پوچھا کہ پٹی اتنی کس کے کیوں باندھی ہے؟ کہا کہ اگر تعلق میں ذرا سا بھی ڈھیلا پن ہو گا تو لنگڑے آم کی صحبت دیسی آم میں نہیں ہو گی، یعنی لنگڑے آم کا دیسی آم میں انتقالِ نسبت نہیں ہو گا۔ اسی طرح شیخ اور مرتبی سے تعلق جتنا زیادہ قوی ہوتا ہے شیخ کی نسبت اتنی ہی زیادہ منتقل ہوتی ہے، یہاں

تک کہ شیخ کی آہ، اس کی مناجات، اس کا درد بھرا دل، اس کے آنسو، سارے کے سارے مرید اور طالب میں منتقل ہو جاتے ہیں۔

## اللہ والوں کے ساتھ رہنے کی مدت

اللہ تعالیٰ نے قرآن پاک میں صحبتِ صالحین کے ساتھ ساتھ مجاہدہ کی قید بھی لگائی ہے۔ **كُونَامَعَ الصَّدِيقِينَ** کی تفسیر کے ذیل میں علامہ آلوسی رحمہ اللہ تعالیٰ ایک سوال قائم کرتے ہیں کہ یہ جو حکم ہے کہ اللہ والوں کے ساتھ رہو تو سوال پیدا ہوتا ہے کہ اللہ والوں کے ساتھ کتنا رہو؟ پھر اس کا جواب بھی دیتے ہیں کہ اللہ والوں کے ساتھ اتنارہو۔ **لَا تَكُونُوا مُشَدِّهُمْ** کہ تم بھی ان ہی جیسے ہو جاؤ۔ یعنی تمہاری عادات، عبادات اور تقویٰ سب اللہ والوں جیسا ہو جائے۔ علامہ آلوسی السيد محمود بغدادی رحمہ اللہ نے تیس (۳۰) جلدوں میں قرآن پاک کی تفسیر لکھی ہے۔ بغداد کے رہنے والے تھے اور وہاں کے مفتی بھی تھے۔ طالب علمی کے زمانے میں اتنے غریب تھے کہ چاند کی روشنی میں پڑھا کرتے تھے۔ فرماتے ہیں کہ

### كُنْتُ أَكَانِعُ النَّكْتَبَ فِي ضَوْءِ الْقَنْمِ

میں چاند کی روشنی میں مطالعہ کیا کرتا تھا اور امیروں کے بچے مجھ پر ہنتے تھے، وہ گھوڑوں پر بیٹھ کر سواری کرتے تھے اور میرا مذاق اڑاتے تھے کہ یہ کیا ملابیٹ ہاوا پڑھ رہا ہے۔ علامہ آلوسی رحمۃ اللہ علیہ فرماتے ہیں کہ جب اللہ تعالیٰ نے مجھ سے روح المعانی لکھوائی تو ان ہی لڑکوں نے مجھے سلام کیا اور میری جو تیاں سر پر رکھیں۔ جب انہوں نے حضرت یونس علیہ السلام کے قصے کی تفسیر لکھی تو فرماتے ہیں کہ میں نے اُس دریا کا سفر کیا جس دریا میں مچھلی نے حضرت یونس علیہ السلام کو نگلا تھا، میں نے اس دریا کی سیر کی اور اس بات کا مشاہدہ کیا کہ یہاں اتنی بڑی بڑی مچھلیاں ہوتی ہیں جو انسان کو نگل سکتی ہیں۔ اس سے پتا چلتا ہے کہ ان اللہ والوں نے دین کے لیے کتنی محنتیں کی ہیں۔



## صحبتِ اہل اللہ اور مجاہدہ کی تمثیل

جس طریقے سے تلیٰ کا تیل رو غن گل بتا ہے ایسے ہی انسان اللہ والا بنتا ہے۔ حضرت شیخ پھولپوری صاحب رحمۃ اللہ علیہ فرماتے تھے کہ اگر تلیٰ کو صرف مجاہدہ سے گزارا جائے یعنی کوہو میں پیلا جائے تو صرف تلیٰ کا تیل ہی نکلے گا، اس مجاہدے سے اس کی قیمت نہیں بڑھے گی، لیکن جب گلاب کے پھول میں اس کو بسادیا جائے تو پھر گلاب کا تیل بن جاتا ہے۔ تلیٰ پر دو مجاہدے گزارے جاتے ہیں، شروع شروع میں پہلے تو اس کو رگڑتے ہیں اور اس کی بھوسی چھڑاتے ہیں یہاں تک کہ ساری بھوسی چھوٹ جاتی ہے اور ایک ہلکی سی جھلی رہ جاتی ہے جس سے تیل جھلکتا ہے۔ میرے شیخ حضرت شاہ عبدالغنی صاحب پھولپوری رحمۃ اللہ علیہ نے مجھ کو جوں پور میں جہاں رو غن چنبلی اور رو غن گل بتا تھا، کارخانے میں لے جا کر دکھایا کہ دینکھوا یہ تلیٰ ہے، اس کو رگڑ رگڑ کر اس کی بھوسی چھڑائی گئی ہے، یہاں تک کہ ایک ہلکی سی جھلی رہ گئی جس سے تیل جھلک رہا ہے، اب اس کو کسی پھول میں رکھیں گے، پھر دوسری جگہ لے جا کر دکھایا جہاں اس تلیٰ پر تھہ بہ تھہ چنبلی کے پھول رکھے ہوئے تھے اور کہیں گلاب کے پھول تھہ بہ تھہ تھے۔ پھر فرمایا کہ اب جب تلیٰ پھول کی خوبیوں کو خوب جذب کر لیتی ہے تو اس کو کوہو میں پیلا جاتا ہے تو اب رو غن گل اور رو غن چنبلی نکلے گا۔ اب اس کا نام بدل جائے گا، کام بدل جائے گا، دام بدل جائے گا، اب تلیٰ کا تیل رو غن گل بن گیا ہے یا رو غن چنبلی بن گیا ہے، اب قیمتی ہو گیا ہے۔ بتائیے! اگر تلیٰ ہمیشہ مجاہدہ کرتی رہے، لیکن اس کو گلاب کی صحبت نصیب نہ ہو تو کیا وہ رو غن گل بن سکتی ہے؟ چنبلی کی صحبت نصیب نہ ہو تو کیا وہ رو غن چنبلی بن سکتی ہے؟ معلوم ہوا کہ صحبت بھی ضروری ہے اور مجاہدہ بھی ضروری ہے۔ میرے شیخ فرماتے تھے کہ سلوک میں دونوں چیزوں کی ضرورت ہے، جتنا اللہ والوں کی صحبت ضروری ہے اتنا ہی مجاہدہ بھی ضروری ہے۔ اگر تلیٰ کا تیل اپنے موٹے موٹے چھلکوں کے ساتھ گلاب کی صحبت میں رہے تو اس میں جذبِ فیض نہیں ہو گا، پھول کا اثر نہیں آئے گا۔ بالکل اسی طرح مشاذ بھی شروع شروع میں مجاہدے کرتے ہیں، اس سے قلب میں جذبِ فیض کی صلاحیت پیدا ہو جاتی ہے، پھر اللہ والے کی صحبت کا پورا اثر طالب کے قلب میں منتقل ہو جاتا ہے۔ جیسا پھول ہو گا ویسا ہی

اُس کا اثر آئے گا۔ نبی کا پھول ہے تو صحابی بنے گا، صحابی کے پھول سے تابعی بنے گا، تابعی کے پھول سے تبع تابعی بنے گا، بس پھول دیکھنا ہے کہ کیسا ہے۔ پھول دیکھنے میں ذرا کوشش کرنی چاہیے کہ اعلیٰ درجے کا پھول ہو، ورنہ اگر گھٹیا درجے کا پھول ہو گا تو تلیٰ کے تل کے اندر خوشبو بھی گھٹیا آئے گی، لہذا اللہ والا بھی تیز خوشبو والا ہر دم تازہ دم گلاب کی طرح کا ڈھونڈو، جو اللہ تعالیٰ کے عشق و محبت اور تقویٰ سے معطر ہو اور اس میں گناہوں کی خلمات نہ ہوں تو ان شان اللہ اس کی صحبت میں مجاہدے سے کام بن جائے گا۔

## مجاہدے کی اہمیت اور اس کی قسمیں

مجاہدے کی چار قسمیں ہیں لوگوں کو سمجھانے کے لیے۔ **كُونُوا مَعَ الصِّدِّيقِينَ** کی آیت پر علامہ آلوسی رحمہ اللہ نے اشکال قائم کیا کہ اللہ والوں کے ساتھ کتنا رہو؟ پھر خود ہی اس اشکال کو حل کرتے ہیں کہ **خَالِطُوهُنِّيْتُكُونُوا مِشْلَهُنِّ** یعنی اللہ والوں کے ساتھ اتنا رہو کہ ان جیسے ہی ہو جاؤ۔ اتنا ساتھ رہو کہ تمہارا نالہ و فریاد شیخ کے نالہ و فریاد جیسا ہو جائے اور تمہاری اشکال آنکھیں شیخ کی اشکال آنکھوں جیسی ہو جائیں۔

کس طرح فریاد کرتے ہیں بتا دو قاعدہ  
اے اسیر انِ قفس میں نوگرفتاروں میں ہوں

بس سمجھ لو کہ مجاہدہ بہت ضروری ہے۔ جو مجاہدے سے گریز کرے گا اس کی محرومی کا کیا کہنا، اس پر جتنا رہو یا جائے کم ہے۔ مجاہدہ نام ہے ہمت، عمل اور گناہوں سے بچنے کی مشقت برداشت کرنے کا، لیکن یہ توفیق پیدا ہوتی ہے اللہ تعالیٰ سے مانگنے سے۔ اللہ سے رو رو کر مانگے اور بزرگوں سے دعا بھی کرائے اور جتنی ہمت موجود ہے خود بھی استعمال کرے۔ جتنی ہمت اس کو عطا ہے اس کو استعمال نہ کرنا نعمت کی ناشکری کے مذاب میں مبتلا ہونا ہے، کیوں کہ اللہ تعالیٰ نے ہر بندے کو گناہ چھوڑنے کی ہمت دی ہے، اگر وہ اس ہمت کو تقویٰ کے لیے استعمال نہیں کرتا تو اللہ تعالیٰ کی طرف سے عذاب آتا ہے، کیوں کہ **لَئِنْ شَكَرْتُمْ لَأَذِيدَنَّكُمْ** میں اللہ تعالیٰ فرمادی ہے ہیں کہ اگر تم ہمت کی نعمت کو استعمال کرتے تو اللہ تعالیٰ تمہاری مدد فرماتا اور

**وَلِئِنْ كَفَرُتُمْ إِنَّ عَذَابِي لَشَدِيدٌ**<sup>۶</sup> اگر تم نے ہمت نہ کی اور اس نعمت کی ناشکری کی اور ہمت کو بجائے تقوی میں استعمال کرنے کے نفس میں حرام لذتوں کی درآمد شروع کر دی تو پھر اللہ کے عذاب کے منتظر ہو۔

حکیم الامت حضرت مولانا شاہ اشرف علی صاحب تھانوی رحمہ اللہ تعالیٰ نے فرمایا کہ اللہ تعالیٰ نے جو ہمت دی ہے اس کو استعمال کرو اور پھر اللہ تعالیٰ سے توفیق بھی مانگو کہ اے خدا! آپ نے ہمیں جو ہمت اور طاقت دی ہے اس کو استعمال کرنے کی توفیق بھی عطا فرمادیں تاکہ ہم جان دے دیں مگر آپ کو ناراض نہ کریں، ایک سانس بھی ہم آپ کو ناراض نہ کریں۔ اے اللہ! ہماری زندگی کی کوئی سانس بھی آپ کی ناراضگی میں نہ گزرے۔ اور دوسرا دعا یہ ہے کہ اے اللہ! میرے قلب کو اور میری جان کو اپنی ذات پاک کے ساتھ اس طرح چپکا لیجیے کہ سارا عالم، ساری کائنات ہم کو آپ سے ایک اعشار یہ، ایک بال برابر بھی الگ نہ کر سکے۔

### مجاہدہ کی پہلی قسم

**وَالَّذِينَ جَاهَدُوا فِينَا**<sup>۷</sup> کی اس آیت سے مجاہدہ کی چار تفسیروں میں سے پہلی تفسیر ہے:

### الَّذِينَ اخْتَارُوا النَّشَقَةَ فِي ابْتِغَاءِ مَرْضَاتِنَا

یعنی جو مجھ کو خوش کرنے کے لیے ہر قسم کی مشقتیں برداشت کرتے ہیں۔ تفسیر میں علامہ آلوسی رحمہ اللہ مرضات لائے یعنی مجھے خوش رکھنے کے لیے مشقتیں برداشت کرتے ہیں، یہ نہیں کہ ایک دفعہ تو خوش کر دیا پھر سینما اور وی سی آر دیکھ رہے ہیں۔ مرضات جمع ہے یعنی ہماری خوشیوں کو تلاش کرتے ہیں اور اس میں مشقتیں اٹھاتے ہیں کہ میں کس بات سے خوش اور کس بات سے ناراض ہوتا ہوں۔ اللہ تعالیٰ کو خوش کرنے کے لیے اپنی خوشیوں کو پیماں کرتے ہیں۔

نہ دیکھا جائے گا خونِ تمنا اپنی آنکھوں سے

مگر تیرے لیے جانِ تمنا یہ بھی دیکھیں گے

یعنی جو لوگ آپ کو خوش رکھتے ہیں وہ اپنی تمباوں کا خون اپنی آنکھوں سے ہوتا دیکھتے ہیں۔  
اللہ تعالیٰ نے اس میں بہت لذت رکھی ہے۔

## اللہ کی راہ کے غم کی عظمت

کسی گناہ کو چھوڑنے میں کوئی غم پیدا ہو تو چادر اوڑھ کر لیٹ جاؤ، مسجد چلے جاؤ اور  
اللہ تعالیٰ کا شکر ادا کرو کہ آج مجھے آپ کی راہ میں کانٹا لگا ہے، جو ساری دنیا کے پھولوں سے  
فضل ہے۔ جب کبھی گناہ چھوڑنے میں غم محسوس ہو تو اللہ تعالیٰ کا شکر ادا کرو کہ اے اللہ! یہ  
غم آپ کے راستے کا ہے جو ساری دنیا کی خوشیوں سے افضل ہے۔

نشود نصیب دشمن کہ شود ہلاک تیغت  
سراد و متار سلامت کہ تو خیز آزمائی

تیری راہ میں غم کا جو یہ کانٹا دل میں چھا ہے، اگر ساری دنیا کے پھول اس کو سلامی پیش کریں،  
گارڈ آف آزدیں تو بھی اللہ تعالیٰ کے راستے کے کانٹے کی عظمتوں کا حق ادا نہیں کر سکتے۔

## دعوتِ گناہ کو ٹھکرانے پر سایہِ عرش کی بشارت

کسی حسین سے فرار اختیار کرنے سے یا اس گناہ سے بچنے میں اگر کوئی غم آجائے  
خصوصاً جب وہ حسین راضی بھی ہو تو بخاری شریف کی حدیث کی رو سے ایسے شخص کو اللہ تعالیٰ  
قیامت کے دن اپنے عرش کے سامنے میں جگہ عطا فرمائیں گے۔ علامہ بدرا الدین عینی رحمۃ اللہ  
علیہ اس حدیث کی شرح میں لکھتے ہیں کہ کوئی عورت کسی مرد کو بُرائی کے لیے بلا تے اور وہ  
عورت صاحبِ جمال اور صاحبِ منصب بھی ہے **دَعَتْهُ امْرَأَةٌ ذَاتُ مَنْصِبٍ وَّ جَمَالٌ**  
یعنی وہ عورت جو اعلیٰ حسب نسب والی، شریف خاندان کی اور صاحبِ جمال ہو، اپنی طرف  
بلا تی ہے اور دوسری روایت میں ہے کہ **إِلَيْهِ نَفْسِهَا** وہ بُرائی کے لیے بلا تی ہے لیکن وہ مرد  
کہہ کہ **إِنَّ أَخَافُ اللَّهَ رَبَّ الْعَالَمِينَ** میں اللہ سے ڈرتا ہوں جو رب العالمین ہے تو  
قیامت کے دن اس کو عرش کا سایہ ملے گا۔



علامہ بدر الدین عینی رحمۃ اللہ علیہ اور علامہ ابن حجر عسقلانی رحمۃ اللہ علیہ دونوں محدثین لکھتے ہیں کہ عورتوں کو راضی کرنے اور ان تک پہنچنے کے لیے ہزاروں مشقتوں کرنی پڑتی ہیں اور یہاں وہ خود بدار ہی ہے، یعنی اس کو مشقت و صل سے مستغفی کر دیا، ایسے وقت میں جو شخص اللہ تعالیٰ سے ڈر کر گناہ چھوڑ دے تو یہ کمال تقویٰ اور خوف کے انتہائی مقام قرب پر فائز ہے، یہ شخص پورا ولی اللہ ہے۔ علامہ بدر الدین عینی رحمۃ اللہ علیہ اس حدیث کی شرح میں لکھتے ہیں کہ اسی طرح اگر کوئی بادشاہ کی عورت کو بلاۓ **دَعَاهَا النَّبِيلُ** اور اس عورت نے کہہ دیا کہ **إِنِّي أَخَافُ اللَّهَ** میں اللہ سے ڈرتی ہوں باوجود اس کے کہ میں غریب ہوں، تو اس کو بھی یہی درجہ ملے گا۔ یہ شرح عمدة القاری کی ہے۔ اور آخر میں علامہ ابن حجر عسقلانی رحمۃ اللہ علیہ بیان کرتے ہیں کہ **شَابٌ جَحِيلٌ دَعَاهُ الْمُلِكُ لِيَتَرَوَّجْ بِنَتَةً** کسی حسین جوان کو بادشاہ نے بلا یا تھا کہ اپنی بیٹی سے اس کی شادی کر دے، لیکن اس نوجوان کو معلوم تھا کہ اس بادشاہ میں کچھ گندی عادتیں ہیں، یہ میرے حسن سے غلط فائدہ اٹھائے گا۔ **فَخَافَ أَنْ يَرَى تَكَبَّرٌ مِنْهُ فَأَحِشَّهُ وَ حَسِينٌ نُوْجَانٌ ڈرَّجِيَا** کہ بادشاہ اس کے ساتھ کوئی بے حیائی اور گناہ کرے گا **فَامْتَنَعَ فَقَانَ إِنِّي أَخَافُ اللَّهَ رَبَّ الْعَالَمِينَ** لیپیں وہ معن کر دے اور کہہ دے کہ میں اللہ رب العالمین سے ڈرتا ہوں، اگرچہ مجھے شادی بھی کرنی ہے اور مجھے دولت بھی چاہیے، مجھے معلوم ہے تو بیٹی بھی دے گا اور محل بھی دے گا، اور بیٹی کی راحت کے لیے تو شاہی انداز کی دولت بھی دے گا لیکن اس احتیاج کے باوجود وہ نوجوان اللہ سے ڈر کر گناہ سے بچتا ہے اور بادشاہ کی پیشکش کو ٹھکرایا تھا ہے تو علامہ بدر الدین عینی رحمہ اللہ ”عمدة القاری“ شرح بخاری میں لکھتے ہیں کہ اللہ تعالیٰ ایسے شخص کو بھی عرش کا سایہ دے گا۔

**تَوْجِيْهَهُ كَيْ پَهْلِيْ تَفْسِيرَهُوَيَ الَّذِيْنَ اخْتَارُوا النَّشَقَةَ فِي ابْتِغَاءِ مَرْضَاتِنَا**  
 جو بندے مجھ کو راضی کرنے کے لیے تکلیفیں اٹھاتے ہیں اور یہ بھی نہیں کہتے کہ بڑی تکلیف ہوئی۔ ارے! تکلیف ہوئی تو خوشیاں مناؤ کہ اے خدا! یہ آپ کے راستے کا کاشا ہے، ساری دنیا کے پھول بھی اگر اس کو سلامی پیش کر دیں تو آپ کی راہ کے کانٹوں کی عظمتوں کا حق وہ پھول



ادا نہیں کر سکتے۔ اے خدا! اس گناہ چھوڑنے پر جو غم ہوا، اگر ساری کائنات کی خوشیاں اس غم کو سلامی پیش کریں تو اس غم کی عظمت کا حق ادا نہیں کر سکتیں۔

## گناہ کے بد لے قید خانہ قبول کرنے کا اعلانِ نبوت

دیکھو! حضرت یوسف علیہ السلام زبانِ نبوت سے اعلان کرتے ہیں کہ **رَبِّ السَّجْنِ**  
**أَحَبُّ إِلَيْهِ مَمَّا يَدْعُونَنِي إِلَيْهِ** اے خدا! آپ کے راستے کا قید خانہ مجھے محبوب ہی نہیں  
 اَحَبُّ ہے یعنی جس گناہ کی طرف یہ عورتیں مجھے بلا رہی ہیں، اس گناہ کے کرنے سے مجھے  
 قید خانہ میں قید ہو جانا زیادہ محبوب ہے۔ یہاں پر ایک علمی اشکال ہوتا ہے کہ اللہ تعالیٰ نے  
**يَدْعُونَنِي** جمع موئنت کا صیغہ کیوں استعمال فرمایا، جس کے معنی ہوئے کہ جس طرف یہ سب  
 عورتیں مجھے بلا رہی ہیں جبکہ بلا نہیں صرف زیخا تھی۔ بیان القرآن میں حضرت حکیم الامت  
 رحمہ اللہ نے تحریر فرمایا ہے کہ چوں کہ مصر کی تمام عورتیں حضرت یوسف علیہ السلام کو  
 ورغلانے میں شامل تھیں اور چاہتی تھیں کہ یوسف علیہ السلام زیخا کی تمنا پوری کر دیں تو چوں کہ  
 ان عورتوں نے گناہ کی تائید و مدد کی، اس لیے اللہ تعالیٰ نے زیخا کے ساتھ ان مشورہ دینے  
 والیوں کو بھی شامل کر لیا، اس لیے کہ گناہ کا مشورہ دینے والا اتنا ہی بڑا مجرم ہے جتنا بڑا مجرم خود  
 اُس گناہ کا کرنے والا ہے۔ حضرت حکیم الامت نے فرمایا کہ **يَدْعُونَ** جمع کا صیغہ اس لیے نازل  
 ہوا کہ زنانِ مصر نے حضرت یوسف علیہ السلام کو مشورہ دیا تھا اور ان سے سفارش کی تھی کہ زیخا  
 کی خواہش پوری کر دیجیے۔ حضرت یوسف علیہ السلام نے فرمایا کہ جس بُرائی کی طرف یہ  
 عورتیں مجھے دعوت دے رہی ہیں اس سے بہتر مجھے وہ قید خانہ ہے جس کی مجھے دھمکی دی گئی  
 ہے۔ اللہ آباد میں ۲۶ء میں نے اپنے ایک وعظ میں کہا کہ اس آیت سے اللہ تعالیٰ کی شان  
 محبوبیت ظاہر ہوتی ہے کہ اللہ تعالیٰ کتنے پیارے ہیں کہ جن کی راہ کے قید خانے تک محبوب ہوں  
 تو ان کی راہ کے گلستان کیسے ہوں گے؟ میری اس بات پر وہاں موجودندوہ کے علماء بھی جھوم اٹھے  
 تھے۔ مولانا رومی رحمۃ اللہ علیہ فرماتے ہیں کہ



## آل چنانش اُنس و مستی دادِ حق

حضرت یوسف علیہ السلام نے جب قید خانہ میں قدم رکھا تو اللہ تعالیٰ نے ان پر اپنی محبت کا ایسا فیضان فرمایا، ان پر ایسی مستی اور ایسی کیفیت طاری کی اور اپنی ذات پاک کے ساتھ ایسا اُنس عطا فرمایا۔

### کہ نہ زندگی یادش آمد نے غُستق

ان کو نہ قید خانہ یاد آیا اور نہ ہی قید خانے کی تاریکی نظر آئی، انہیں پتا بھی نہیں چلا کہ میں قید خانے میں ہوں۔ دوستو! اگر اللہ تعالیٰ سے آج بھی تعلق جوڑ لو تو تمہارے غم خوشی بنادیے جائیں گے۔

### چھوٹ اونچا بد عین غم شادی شود عین بند پائے آزادی شود

حضرت مولانا تھانوی رحمۃ اللہ علیہ کلید منشوی کی شرح میں فرماتے ہیں کہ جب اللہ تعالیٰ چاہتا ہے تو غم کی عین ذات کو خوشی بنادیتا ہے۔ ایک تو یہ ہے کہ غم کے اسباب کو دور کر کے خوشی کے اسباب لائے جائیں، جیسے کہیں آگ لگی ہو تو اس کی گرمی سے بچنے کا طریقہ یہ ہے کہ پہلے آگ بجھاؤ اس کے بعد ٹھنڈک پیدا ہوگی، لیکن اللہ تعالیٰ اس بات کے محتاج نہیں ہیں کہ پہلے آگ بجھائی جائے، وہ آگ ہی کو ٹھنڈک بنادینے پر قادر ہیں۔ اللہ تعالیٰ آگ سے اُس کی گرمی سلب کر کے آگ ہی کو برداشت کی قدرت رکھتے ہیں۔ حضرت تھانوی رحمۃ اللہ علیہ فرماتے ہیں کہ یہاں عینیتِ مصطلح مراد ہے یعنی غم کی عین ذات کو اللہ تعالیٰ خوشی بنادینے پر قادر ہیں، وہ غم کی ذات کو ہی خوشی کر دیتا ہے۔ دنیا والے تو پہلے غم دور کریں گے پھر خوشی لا یں گے، لیکن اللہ تعالیٰ غم کی ذات ہی کو خوشی بنادیتا ہے۔ اس غم سے فرمادیتا ہے کہ اے غم! میرے اس بندے کے دل میں خوشی بن جاتو ہی غم خوشی بن جاتا ہے۔ حضرت حکیم الامت رحمۃ اللہ علیہ نے اس کی بہت بہترین شرح کی ہے۔ اس سے معلوم ہوا کہ اللہ تعالیٰ قہار ہے، قادرِ مطلق ہے اور محمد شین نے قہار کی یہ شرح کی ہے **هُوَ الَّذِي يَكْتُونُ لَهُ كُلُّ شَيْءٍ مُسْخَرًا تَحْتَ قَدْرِهِ وَقَضَاهُ وَقُدْرَتِهِ** یعنی جس کی قضا و قدر اور قدرت کے تحت ہر شیء مسخر ہو، پس خوشی اور غم



بھی اس کی قدرت کے تحت ہے، اس لیے مولانا رومی رحمۃ اللہ علیہ فرماتے ہیں کہ اللہ تعالیٰ وہ ذات ہے جو اپنی قدرتِ قاہرہ سے غم کو خوشی کر دیتا ہے۔

### عین بندِ پائے آزادی شود

اور پاؤں کی بیڑی اور قید کو عین آزادی بنادیتے ہیں۔ اسی طرح ضرر پہنچانے والی چیز کو بے ضرر کر دیتے ہیں۔

دادہ من ایوب را مہر پدر  
بہر مہمانی کر مال بے ضرر

اللہ تعالیٰ نے حضرت ایوب علیہ السلام کے دل میں ان کیڑوں کے لیے جوان کے جسم میں پڑ گئے تھے باپ جیسی محبت عطا کی۔ اللہ تعالیٰ نے حضرت ایوب علیہ السلام کو حکم دیا کہ یہ کیڑے ہمارے مہمان ہیں، ان کی مہمانی کرو، یہ تم کو ضرر نہیں پہنچائیں گے اور کیڑوں کو حکم دیا کہ خبردار! کاشامت، میں نے امتحان کے لیے تمہیں بھیجا ہے، تم ان کے مہمان ہو، کھاتے رہو، پیتے رہو اور اگر تم الگ ہو جاؤ گے تو ایوب علیہ السلام تمہیں ایسے تلاش کریں گے جیسے باپ بچے کو تلاش کرتا ہے، چنانچہ اگر کوئی کیڑا آپ علیہ السلام کے جسم سے دور ہو جاتا تھا تو آپ بے چین ہو جاتے تھے، جیسے اولاد کی جدائی سے باپ کا دل ترپتا ہے، بس ایسے ہی آپ کا دل بھی مضطرب رہتا تھا اور جب تک اسے پانہ لیتے تھے بے چین رہتے تھے۔

## حق تعالیٰ کی شانِ رحمت

دیکھیے! یہ مولانا رومی رحمۃ اللہ تعالیٰ کے علوم ہیں، اور دنیا والوں کے لیے فرمایا۔

مادرال را مہر من آموزختم

اللہ تعالیٰ فرماتے ہیں کہ ماوں کو محبت کرنا تو میں نے ہی سکھایا ہے۔ یہ ماں جو تمہیں پالتی ہے، تمہارا گوموت صاف کرتی ہے، راتوں کو سردیوں میں اپنے بستر پر خشک جگہ پر بچے کو سلاتی ہے اور جو جگہ بچے کے پیشاب سے گلی ہو جاتی ہے اس جگہ خود سو جاتی ہے، بچے کو دست آرہے ہوں تو دس دفعہ اٹھ کر اپنی پیاری نیند کو قربان کرتی ہے، ذرا بخار آگیا تو سردی میں کانپتی ہوئی ڈاکٹر



کے پاس لے جاتی ہے۔ مال کی اس محبت کے بارے میں مولانا راوی رحمہ اللہ فرماتے ہیں کہ

مادرال را مہر من آمۇ خىتم

چۈل بود شىعە كە من آفرۇ خىتم

یعنی اللہ تعالیٰ فرماتے ہیں کہ میں نے ہی ماوں کو محبت کرنا سکھایا ہے اور ماوں کی محبت میری ایک ادنیٰ سی بھیک ہے تو اسی سے اندازہ گالو کہ میری محبت کا آفتاب کیسا ہو گا؟ تم ماوں کی محبت پر نازکرتے ہو اور ان کی محبت کو یاد کرتے ہو۔ ارے! ماں ابا سے زیادہ ربنا کو یاد کرو، کیوں کہ ماوں کے دل میں محبت اللہ تعالیٰ نے ہی تور کھی ہے۔ جب مال کے اندر خدائے تعالیٰ کی رحمت کی ادنیٰ بھیک کا یہ اثر ہے تو حق تعالیٰ جو احمد الرحمین ہیں ان کی رحمت کی کیاشان ہو گی!

شah عبد القادر صاحب رحمہ اللہ تعالیٰ تفسیر موضع القرآن میں لکھتے ہیں کہ عرشِ اعظم کے سامنے اللہ تعالیٰ نے یہ جملہ لکھوا یا ہے:

### سَبَقْتُ رَحْمَتِي عَلَى غَصَبِي ۝

یعنی میری رحمت میرے غضب سے بڑھ گئی۔ اور فرمایا کہ اللہ تعالیٰ کا یہ جملہ لکھوانا از قبیل مر احمد خسر و انه ہے یعنی اللہ تعالیٰ نے یہ شاہی رحم کے طور پر لکھوا یا ہے تاکہ اگر میر کوئی بندہ قانون کی رو سے نہ بخشن查 جائے تو میں اپنے شاہی رحم سے اس کو بخش دوں۔ کبھی کبھار اس مضمون کی دعا بھی کر لی جائے کہ اے خدا! اگر آپ نے مجھے جہنمی لکھا ہے اور میں واقعی جہنم کے قابل ہوں بھی، لیکن اس کے باوجود میں آپ سے شاہی رحم کی درخواست کرتا ہوں کیوں کہ میں قانون کی رو سے تو بخشنے جانے کے قابل نہیں ہوں لیکن اے اللہ! آپ کا شاہی رحم قانون سے بالاتر ہے اور میں آپ کو آپ کے شاہی رحم کا واسطہ دے کر آپ سے آپ کے شاہی رحم کی درخواست کرتا ہوں کہ اپنے اس خاص رحم سے قیامت کے دن مجھے بخش دیجیے اور میری تقدیر بدل دیجیے اور تقدیر بدلنے کی آپ کو پوری قدرت حاصل ہے کیوں کہ قضا آپ کی ملکوم ہے، آپ پر حاکم نہیں ہے۔ اگر آپ نے ہماری شامتِ اعمال سے ہمارے خلاف فیصلہ کرہی دیا ہے تو بھی آپ کا فیصلہ اور آپ کی قضا آپ کی ملکوم ہے، آپ پر حاکم نہیں ہے



پس آپ اپنے رحم و کرم سے ہماری سوءے قضا کو حسن قضا سے تبدیل فرمادیجیئے۔ (آمین)  
مجاہدہ کی پہلی تفسیر ہے:

### آلَّذِينَ اخْتَارُوا الْمَشَقَةَ فِي ابْيَاعِ الْمَرْضَاتِنَا

یعنی جو ہماری رضا اور ہماری خوشیوں کو تلاش کرنے میں مشقت اٹھاتے ہیں۔

### مجاہدہ کی دوسری قسم

دوسری تفسیر ہے:

### آلَّذِينَ اخْتَارُوا الْمَشَقَةَ فِي نُصْرَةِ دِينِنَا

جو ہمارے دین کو پھیلانے میں نصرت کرتے ہیں۔ بعض لوگ تنہائی میں بڑی عبادت کرتے ہیں لیکن دین کی اشتاعت میں مدد نہیں کرتے، جیسے ہم لوگ صیانتِ مسلمین کے جلسے پر آئے تو اللہ تعالیٰ کی دی ہوئی توفیق سے ہم نے دین کے اجتماع میں شامل ہونے والوں کی تعداد بڑھادی۔ حدیث شریف میں آتا ہے **مَنْ كَثَرَ سُوَادَ قَوْمٍ فَهُوَ مِنْهُمْ**<sup>۱</sup> یعنی جو کسی قوم کی تعداد بڑھائے گا اس کا شمار ان ہی میں سے ہو گا، لہذا یہی ایک قسم کی نصرت ہے۔ جن کے پاس مال ہے وہ مال خرچ کریں، جن کے پاس جان ہے وہ جان خرچ کریں، جن کے پاس علم ہے وہ علم خرچ کریں اور جن کے پاس یہ سب چیزیں ہیں وہ یہ سب خرچ کریں۔

حضرت مولانا شاہ ابراہم الحق صاحب دامت برکاتہم نے فرمایا کہ مولوی حضرات کو بھی خیرات کرنا چاہیے، چاہیے ایک دور روپیہ ہی کیوں نہ ہو، اگر ایک ہزار روپیہ تجوہ ہے تو ایک روپیہ تو دے سکتے ہیں، لیکن اللہ تعالیٰ کی راہ میں دینے کی عادت تو ذالو، ہمیشہ لیتے ہی رہنے سے عادت بگڑ جاتی ہے۔ مولوی روپیہ لینا تو جانتا ہے دینا نہیں جانتا۔ مفتی اعظم پاکستان مفتی شفیع صاحب رحمۃ اللہ علیہ نے مجھ سے فرمایا کہ مولوی صاحب دوسروں کی چائے تو پیتے ہیں اور جزاک اللہ کہہ کر چلے آتے ہیں اور جب ان کے یہاں جاؤ تو کچھ بھی نہیں کھلاتے پلاتے جبکہ معاملہ یہ ہے کہ اللہ تعالیٰ نے کسی بھی نبی کو بخیل نہیں بنایا۔

<sup>۱</sup> کنز العمال: (۳۵، ۳۶) باب فی الرغیب فیہا من کتاب الصحبۃ مؤسسة الرسالة

## حضرت ابراہیم علیہ السلام اور ایک کافر کی میزبانی کا واقعہ

حضرت ابراہیم علیہ السلام کا دستر خوان ہمیشہ وسیع رہتا تھا، کھانے کے لیے مہمانوں کو ڈھونڈ کر لاتے تھے، یہاں تک کہ ایک مرتبہ کوئی مسلمان نہیں ملا تو ایک مشرک کو لے آئے اور اس سے کھانے کو کہا، اس کے بعد اس سے کہا کہ تمہارا السلام لانے کو جی چاہتا ہے؟ بس یہ سنتے ہی وہ کھانا چھوڑ کر بھاگ گیا۔ علامہ آلوسی تفسیر روح المعانی میں اور امام فخر الدین رازی رحمہما اللہ تعالیٰ تفسیر کمیر میں لکھتے ہیں کہ اللہ تعالیٰ نے حضرت ابراہیم علیہ السلام سے فرمایا کہ اے ابراہیم خلیل اللہ! یہ ستر سال کا کافر ہے، میں ستر سال سے اسے اس حالت کفر میں روٹی کھلارہا ہوں، آپ نے اس کو ایک وقت کا کھانا کھلایا، ابھی ایک لقمہ بھی نہ کھانے پایا تھا کہ اس سے اسلام قبول کرنے کی باتیں کرنے لگے، اتنی جلد بازی نہ کیجیے، میں ستر سال سے اس کی بغاوت کے باوجود اسے روٹی دے رہا ہوں، الہذا جائیے اور اس کو منا کر لائیے۔ حضرت ابراہیم علیہ السلام اس کے پیچھے دوڑے اور کہا کہ چلو کھانا کھالو، اب میں تم سے اسلام کی بات ہی نہیں کروں گا، کیوں کہ تمہاری وجہ سے اللہ تعالیٰ مجھ سے ناراض ہو گئے۔ اس نے کہا مجھ جیسے نالائق دشمن کے لیے اللہ تعالیٰ نے اپنے خلیل پر عتاب کیا، میں ایسے کریم اللہ پر ایمان لا تاہوں۔

## خُلّت کی تعریف

مفسرین نے خُلّت کی تعریف کی ہے:

**إِنَّ النَّحْبَةَ إِذَا شَنَدَتْ وَدَخَلَتْ فِي خَلَلٍ أَجْزَاءُ الْقَلْبِ**

جب محبت شدید ہو جائے اور قلب کے جزوں میں داخل ہو جائے تو اس کا نام خُلّت ہے۔

## حضرت ابراہیم علیہ السلام کی خُلّت کا واقعہ

تو حضرت ابراہیم علیہ السلام کی خُلّت کے واقعات پر مفسرین نے لکھا ہے کہ ایک فرشتے نے کہا کہ یا اللہ! یہ کیسے معلوم ہو کہ ابراہیم علیہ السلام آپ کے خلیل ہیں؟ اللہ تعالیٰ نے فرمایا کہ جاؤ اور ان کے سامنے جا کر بس میر انام لے دینا۔ اس واقعے کو علامہ آلوسی اور امام رازی رحمہما اللہ تعالیٰ نے لکھا ہے:



## بَجَاءَ مَلَكٌ فِي صُورَةٍ بَشَرٍ

پس انسان کی شکل میں فرشتہ آ گیا اور حکمِ الہی سے اس نے اللہ کا نام لیا اور کہا اللہ نہ جانے کس محبت سے کہا کہ حضرت ابراہیم علیہ السلام تڑپ گئے اور فرمایا کہ قُلْ مَرَّةً ثَانِيَةً دوسری دفعہ بھی میرے اللہ کا نام لو۔ اس نے کہا لَا أَذْكُرُ اللَّهَ مَجَانًا اب میں مفت میں نہیں کہوں گا۔ آپ علیہ السلام نے فرمایا لَكَ مَالِ كُلُّهُ جا میرا جتنا مال ہے اونٹ کاریوڑ، گائے کاریوڑ، بکریوڑ اور سارا جنگل سب کا سب تیرا ہے۔ پھر اس نے ایک دفعہ اور اللہ تعالیٰ کا نام لیا۔ حضرت ابراہیم علیہ السلام نے فرمایا کہ ایک دفعہ اور اللہ کا نام لو۔ جیسے جیسے وہ اللہ کہہ رہا تھا حضرت ابراہیم علیہ السلام کا شوق و اشتیاق اور بڑھ رہا تھا۔ اب کی دفعہ اس فرشتے نے پھر کہا لَا أَذْكُرُ اللَّهَ مَجَانًا میں مفت میں اللہ کا نام نہیں لوں گا، تو فرمایا لَكَ أَوْ لَدِي كُلُّهُ میری ساری اولاد تیری ہے۔ اس وقت فرشتے نے کہا کہ میں فرشتہ ہوں، مجھے آپ کا مال اور اولاد نہیں چاہیے اِنَّكَ أَكَانَ النَّعْصُونُ دَامْتَحَانَكَ میرا مقصد آپ کا امتحان لینا تھا، لہذا آج سے آپ اللہ کے خلیل ہو گئے۔ فَلَمَّا بَذَلَ إِبْرَاهِيمُ عَلَيْهِ السَّلَامُ مَالَهُ وَأَوْلَادَهُ فِي سَمَاءِ ذِكْرِ اللَّهِ فَنَزَّ هَذِهِ الْآيَةَ: وَاتَّخَذَ اللَّهَ إِبْرَاهِيمَ خَلِيلًا <sup>۱۵</sup> حضرت ابراہیم علیہ السلام کو اللہ نے خلقت سے نوازا۔

## راہِ حق میں مال خرچ کرنے کی برکات

اللہ تعالیٰ کا کوئی نبی بخیل نہیں ہوا، بخل اور نبوت میں تضاد ہے۔ اسی طرح اولیاء اللہ بھی بخیل نہیں ہوتے، بخل کے ساتھ ولایت جمع نہیں ہو سکتی۔ امام غزالی رحمۃ اللہ علیہ نے لکھا ہے کہ جس مرید پر قبض طاری ہو جائے اور عبادت میں مزہ نہ آئے تو اس سے اللہ تعالیٰ کے راستے میں خرچ کرو، جب خرچ کرے گا تو طہارت و تزکیہ نفس حاصل ہو جائے گا۔ اس کی دلیل سورۃ توبہ کی یہ آیت ہے جس میں اللہ تعالیٰ فرماتے ہیں خُذْ مِنْ أَمْوَالِهِمْ صَدَقَةً اے نبی! آپ ان کے مالوں میں سے صدقہ قبول فرمایا کیجئے تُظَهِّرُهُمْ وَتُرْكِيَّهُمْ بِهَا تاکہ



اس کے ذریعے آپ ان کو پاک کر دیں اور تزکیہ فرمادیں۔ معلوم ہوا کہ مال خرچ کرنے کو تزکیہ میں بہت دخل ہے۔ **وَصَلَ عَلَيْهِمْ اُور ان کو دعا دیجئے ان صلوٰۃٗ سَکَنٌ لَّهُمْ** کیوں کہ آپ کی دعاؤں سے ان کو سکون ملتا ہے۔

حضرت علامہ آلوسی رحمہ اللہ تعالیٰ تفسیر روح المعانی میں لکھتے ہیں کہ نبی کو حکم ہو رہا ہے کہ جو اللہ کی راہ میں مال دے اس کے لیے آپ دعا کریں، لہذا جملہ مہتممین کے لیے بھی مستحب ہے کہ مال دینے والوں کے لیے یہ دعا کریں کہ **أَجْرَكُ اللَّهُ فِيمَا أَعْطَيْتَ** جو کچھ تو نے اللہ کے راستے میں دیا ہے اللہ تجھے اس کا اجر عطا کرے، ثواب عطا فرمائے۔ اس میں قبولیت کی دعا بھی آگئی، کیوں کہ جب قبول ہو گاتب ہی تو ثواب ملے گا، اور **وَبَارَكَ اللَّهُ فِيمَا أَبَقَيْتَ** جو مال تیراباً تیر رہ گیا ہے اللہ اس میں برکت عطا فرمائے **وَجَعَلَ اللَّهُ تَعَالَى هَذَا الْإِنْفَاقَ طَهُورًا** **لَّكَ وَتَزْكِيَةً لِّنَفِيسِكَ** اور تیرے اس خرچ کو اللہ تعالیٰ تیری اصلاح نفس کا ذریعہ بنادے۔

جب میری مسجد کی تعمیر جاری تھی تو ایک دوست کو جدہ میں میں نے یہ دعا لکھ دی۔ چند دن بعد ان کا خط آیا کہ اتنی رقم میری بیوی بھیج رہی ہے، یہ تینوں دعائیں اس کو بھی لکھ دیتھیے، کیوں کہ یہ دعا سن کر وہ تڑپ گئی کہ یہ دعا مجھے کیوں نہیں دلوائی؟ اس کے پندرہ دن بعد دوسرا خط آیا کہ میری بیوی کی بہن کہہ رہی ہے کہ میری رقم بھی مسجد میں لگائیں اور تینوں دعائیں مجھے بھی لکھ دیں۔ یہ قرآن و حدیث کی تفسیروں پر عمل کی برکت ہے۔

مجاہدہ کی دوسری تفسیر یہ ہے کہ دین کی نصرت میں مشقت اٹھائے، تاکہ دین پھیلے اور اپنے ہر مسلمان بھائی کو اللہ والا بنانے کی کوشش کرے، اگر یہ جذبہ نہیں تو سمجھ لو ابھی کمی ہے۔

بن کے دیوانہ کریں گے خلق کو دیوانہ ہم

بر سر منبر سنائیں گے ترا افسانہ ہم

میرے شیخ حضرت شاہ عبدالغنی صاحب پھولپوری رحمۃ اللہ علیہ جب تقریر کرتے تھے اور کبھی جب زیادہ جوش ہوتا تھا تو اس شعر سے افتتاح کرتے تھے۔



کہاں تک ضبط بے تابی کہاں تک پاسِ بد نامی  
کلیجہ تحام لو یارو کہ ہم فریاد کرتے ہیں

## دعوتِ الٰی اللہ کا مقام

یہ ہے مقامِ دعوت۔ حضرت حکیم الامت رحمۃ اللہ علیہ فرماتے ہیں کہ ایک لڑکی نے اپنی ساسن سے کہا کہ اماں جی! جب میرے بچہ پیدا ہو تو مجھ کو جگا دینا۔ ساس نے کہا بیٹی! جب تیرے بچہ ہو گا تو تو خود سارے محلے کو جگائے گی، تجھے جگانا نہیں پڑے گا۔ حضرت حکیم الامت رحمۃ اللہ علیہ فرماتے تھے کہ جب اللہ تعالیٰ کی محبت کا انتار در عظیم پیدا ہو جائے کہ بغیر اللہ تعالیٰ کے وہ چین نہ پائے جب تک ان کا نام نہ لے، جب تک ان کا ذکر نہ کرے، جب تک اللہ تعالیٰ کا ذکر اس کی زندگی کی اساس اور بنیاد اور ستون نہ بن جائے کہ بغیر اللہ کو یاد کیے اس کو اپنی زندگی بے کیف معلوم ہو، جیسے وال کے بغیر ابلے ہوئے چاول۔ جب سالن نہ ہو تو ابلے ہوئے چاول کیسے لگتے ہیں؟ نگنا مشکل ہوتا ہے۔ جب تک یہ حال نہ ہو تو تم جھوکہ ابھی اللہ کی محبت کا ذکرہ بھی نہیں ملا۔ ایک مخدوب پر قبض باطنی طاری ہوا اور عبادت کی مٹھاس اس سے چھپیں لی گئی، تو وہ جنگل میں جا کر رو رہا تھا اور اللہ میاں سے یوں کہہ رہا تھا کہ ”دلیا بنا بخوا، ادا س موری سجنی“ یعنی میری زندگی بے کیف ہے۔ یہ پورپ کی بولی ہے، تعبیر کے لیے ہر شخص کو اپنی زبان میں مانگنے کا حق حاصل ہے۔ پشتو میں اللہ تعالیٰ سے مانگو، اردو میں مانگو جس زبان میں چاہو مانگ سکتے ہو، اللہ تعالیٰ توہر زبان کا خالق ہے۔

(یہاں پر حضرت والا نے بیان کے درمیان فرمایا کہ) اللہ تعالیٰ کی رحمت سے ریل گاڑی ہمارے لیے مدرسہ بن گئی ہے، اس پر اللہ تعالیٰ کا شکر ادا کیجیے۔ میں اپنے مالک کے اس کرم کا بے حد ممنون ہوں کہ مجھے اللہ تعالیٰ نے اتنے کان عطا فرمائے، اگر اکیلا بیٹھا رہتا اور کان نہ ہوتے تو زبان کیا کرتی۔

ہم بات کریں گے جو کوئی کان ملے گا

یہ اللہ تعالیٰ کا احسان ہے کہ اتنے کان میری زبان کی طرف متوجہ ہیں۔

خلقے پس دیوانہ و دیوانہ بکارے



## مجاہدہ کی تیسری قسم

تو مجاہدہ کی تیسری تفسیر ہے:

### الَّذِينَ اخْتَارُوا الْمَشَقَةَ فِي امْتِيشَانٍ أَوْ امْرِنَا

یعنی جو لوگ اللہ تعالیٰ کے احکام کو بجالانے میں تمام مشقوں کو برداشت کرتے ہیں، یعنی جب نماز کا وقت آتا ہے نماز ادا کرتے ہیں، جب رمضان کا زمانہ آتا ہے روزے رکھتے ہیں، حج فرض ہوتا ہے حج ادا کرتے ہیں، زکوٰۃ فرض ہوتی ہے تو زکوٰۃ ادا کرتے ہیں۔ غرض اللہ تعالیٰ کا ہر حکم بجالاتے ہیں، اللہ کے ہر حکم بجالانے کو ہر وقت تیار رہتے ہیں اور اس کے لیے ہر مشقت اور ہر تکلیف کو برداشت کرتے ہیں۔ مجاہدہ کی تین تفسیریں بیان ہو گئیں:

(۱) ابْتِغَاءُمَرْضَاتِنَا (۲) نُصْرَةُ دِينِنَا (۳) امْتِيشَانٍ أَوْ امْرِنَا

## مجاہدہ کی چوتھی قسم

اور چوتھی تفسیر ہے:

### الَّذِينَ اخْتَارُوا الْمَشَقَةَ فِي الْإِنْتِهَاءِ عَنْ مَنَاهِينَا

اور میری نافرمانیوں سے بچتے ہیں۔ لوگ کہتے ہیں کہ یہ چوتھا مسئلہ جو ہے یہ بہت کڑوا ہے۔ بعض لوگ تینوں کام کرتے ہیں، یعنی اللہ تعالیٰ کی خوشی کو بھی تلاش کر رہے ہیں، وظیفہ، تہجد، نوافل یہاں تک کہ کعبہ کے ملتمم پر بھی رورہے ہیں، لیکن جب اللہ کے گھر سے اپنے گھر واپس آتے ہیں تو اسی وقت سے اللہ تعالیٰ کی نافرمانی شروع کر دیتے ہیں۔ اے! گام تو کس کر رکھو۔ جو شخص اپنے گھوڑے کی گام ڈھیلی چھوڑ دیتا ہے، گھر سے نکلتے ہی سوچتا ہے کہ آج حسینوں کو دیکھیں گے، اس کے معنی ہیں کہ نفس کے گھوڑے کی گام ڈھیلی چھوڑ دی۔ گھر سے نکلنے سے پہلے باوضو ہو کر دور کعات پڑھ کر اللہ تعالیٰ سے دعا کرو کہ شہر جا رہا ہوں، اے خدا! میری آنکھوں کی حفاظت فرمائیے، ان باتوں سے جن سے آپ کا غصب بندوں پر حلal ہوتا



ہے مجھے بچائیے۔ میرا کوئی لمحہ، کوئی سانس آپ کی نافرمانی میں نہ گز رے۔ میں پھر کہتا ہوں کہ واللہ! اگر کسی کے دل میں یہ جذبہ بیدار ہو جائے کہ ایک سانس بھی اللہ تعالیٰ کی نافرمانی میں نہ گز رے، تو جنت کی حوروں سے اور جنت کی تمام نعمتوں سے زیادہ مٹھاں اس کو اللہ تعالیٰ کے نام میں ملے گی، کیوں کہ جنت اور اس کی نعمتیں بھیک ہیں اور جس کا نام لے رہا ہے وہ اللہ بھیک دینے والا ہے۔ اللہ تعالیٰ کے قرب کے مزے کو یہ حوریں کیا جائیں؟ شاہ فضل رحمن صاحب گنج مراد آبادی رحمۃ اللہ علیہ نے حضرت حکیم الامت تھانوی رحمۃ اللہ علیہ سے فرمایا تھا کہ جب میں سجدہ کرتا ہوں تو مجھے ایسا لگتا ہے کہ جیسے میرے اللہ نے میرا پیار لے لیا۔ ماں یوسفے لے لے تو پچھے کو مزہ آتا ہے یا نہیں؟ سجدہ میں چوں کہ بندے کا سر اللہ تعالیٰ کے قدموں میں ہوتا ہے، یہ حدیث پاک میں الفاظ نبوت ہیں **عَلَى قَدَمِ الرَّحْمَنِ** سجدے کی حالت میں بندے کا سر اللہ تعالیٰ کے قدموں پر ہوتا ہے، تو اللہ والوں کو کیوں مزہ نہ آئے گا؟ ہماری سوچ میں اور اللہ والوں کی سوچ میں کتنا فرق ہوتا ہے۔ دیکھیے شاہ فضل رحمن صاحب تو یہ فرماتے تھے کہ جب میرے پاس حوریں آئیں گی تو میں ان سے کہوں گا کہ بی بی! قرآن سننا ہو تو بیٹھو، میں تلاوت کر رہا ہوں ورنہ اپناراستہ لو اور ہم یہ سوچتے ہیں کہ

### دنیا سے مر کے جب تم جنت کی طرف جانا

اے عاشقانِ صورت حوروں سے لپٹ جانا

یہ میرا شعر ہے۔ ہماری سوچ کی یہ ایک تصویر ہے، کیوں کہ تر سے ہوئے ہو، نگاہ بچا بچا کے تھکے ہوئے ہو، خستہ حال ہو، حسینوں کے لیے ترس رہے ہو، دل میں وسوسہ بھی آ جاتا ہے کہ کاش شریعت کی پابندیاں نہ ہوتیں، کاش کہ ہم کھلے سانڈھ ہوتے، ہر کھیت میں منڈالتے۔ بولو! نفس یہ کہتا ہے کہ نہیں؟ اس شخص کا دل نہیں کہتا، روح نہیں کہتی، یہ نفس کی آواز ہے کہ کہاں سے یہ بلا پیچھے لگ گئی کہ ادھر دیکھو ادھر نہ دیکھو، لیکن اللہ تعالیٰ کا احسان عظیم ہے کہ ہم کو انہوں نے کھلا ہوا سانڈھ نہیں بنایا۔ اگر سانڈھ بناتے تو اتنے ڈنڈے سانڈھ کو لگتے ہیں کہ پیچھے پر کوئی حصہ سالم نہیں ہوتا، زخم ہی زخم ہوتے ہیں۔ سانڈھ کے پیچھے کھیت والا ڈنڈا لے کر دوڑتا ہے، مار مار کر اس کی کھال کو زخمی کر دیتا ہے، مرنے لگتا ہے تو کوئی پوچھتا بھی نہیں، چیل،

کوئے اس کی لاش کھاتے ہیں۔ اللہ تعالیٰ کا شکر ادا کیجیے کہ اللہ تعالیٰ نے ہمارے نفس کو آزادی نہیں دی، بلکہ شریعت کا پابند کر کے ہمیں ڈنڈے کھانے اور ہر قسم کی ذلت سے محفوظ فرمادیا، بس ہر گناہ میں نقصان ہی نقصان ہے۔

## گناہوں سے بچنے کے مجاہدہ کا انعام عظیم

ماں باپ کسی مفید چیز سے اولاد کو منع نہیں کرتے۔ صاحب اولاد حضرات غور سے سین کہ کیا ماں باپ اپنی اولاد کو کسی مفید چیز سے منع کرتے ہیں؟ تو اللہ تعالیٰ جو ارحام حمیم ہے، ماں باپ کی رحمت کا خالق ہے، جن چیزوں سے اُس نے منع فرمادیا ان میں نفع اور فائدہ کا تصور کرنا بالکل جائز نہیں بلکہ یقیناً مضمض ہے، جیسے پچھلی لگی ہوئی ہے، لیکن کتاب سے دل نہیں مان رہا، لیکن شفیق ڈاکٹر اور ماں باپ تو یہی کہیں گے کہ کتاب نہ کھاؤ۔ اب گھر میں دس بچے ہیں اور ایک بچے کو پچھلی لگی ہے، باقی سب کتاب کھا رہے ہیں اور وہ اپنی ایسا سے ضد کر رہا ہے کہ ایسا! ہمیں کیوں کتاب نہیں دیا اور رونے چلانے لگا کہ ہم کتاب کھائیں گے، ہم کتاب کھائیں گے، ہم کتاب کھائیں گے، تو ماں گود میں اٹھا کر اس کے آنسوؤں کو پوچھتی ہے اور کہتی ہے کہ چلامت، اچھا ہو جائے گا تو تجھے خوب کتاب کھلا دوں گی۔ اسے اپنی گود میں چمنا لیتی ہے اور خود بھی رونے لگتی ہے کہ ہائے! میرا بیٹا تندrst ہوتا تو یہ بھی کتاب کھاتا۔ اسی طرح اللہ تعالیٰ اپنی محبت کی گود میں ایسے بندے کو اٹھایتے ہیں، کیوں کہ دیکھتے ہیں کہ ساری دنیا کے لوگ مزے لوٹ رہے ہیں، سینما، وی سی آر اور ٹی وی دیکھ رہے ہیں، لیکن یہ اپنے اللہ کے حکم پر، اپنے رب کو راضی کرنے کے لیے اپنی آنکھوں کو بچارہ ہے۔ حق تعالیٰ کی رحمت بھی ایسے بندوں کو گود میں لے کر پیار لیتی ہے کہ دیکھو! یہ میرا بندہ میرے لیے غم اٹھا رہا ہے، آنکھ ہوتے ہوئے بھی بے آنکھ ہو رہا ہے۔ اس وقت مجھے اپنا ایک شعر یاد آگیا۔

جب آگئے وہ سامنے ناپینا بن گئے

جب ہٹ گئے وہ سامنے سے پینا بن گئے

اگر خدا درزاد اندھا پیدا کرتا تو پھر دیکھتا کہ کون عورتوں سے بد نظری کرتا ہے؟ کون سینما



دیکھتا ہے؟ کون وی سی آر دیکھتا ہے؟ کون ننگی فلمیں دیکھتا ہے؟ آنکھوں کی روشنی کا کیا یہی شکر یہ ہے کہ اللہ تعالیٰ کی نافرمانی میں اس کو استعمال کرو؟

## روح سلوک

مجاہدہ کی یہ چوتھی تفسیر جو ہے یعنی گناہ چھوڑنا، یہ جان ہے سلوک و تصوف کی۔ سلوک میں جو لوگ رُکے ہوئے ہیں یعنی کوہو کے بیل کی طرح چکر کاٹ رہے ہیں۔ کوہو کا بیل جہاں سے چلتا ہے وہیں رہتا ہے۔ سلوک میں جتنے لوگوں کی ترقی کی ہوئی ہے اور اللہ تعالیٰ کے قربِ خاص سے، اللہ کی نسبت خاصہ سے علی سطحِ اولویۃ جو لوگ محروم ہیں، اگر تحریر کریں تو یہی چیز نکلے گی کہ گناہوں میں ابتلا ہے۔ اور گناہوں کی خلمت اور نخوست کے ساتھ اللہ تعالیٰ کی محبت کی خوشبو کا اور اک کیسے ہو سکتا ہے؟ دس ہزار روپیہ تو لے کا ایک عطر ملتا ہے، اس کا نام ہے **دُهْنُ الْعُودَ** اسے بادشاہ اور بڑے بڑے مالدار ہی خریدتے ہیں، لیکن اتنا قیمتی عطر لگا کر اگر وہیں تھوڑا سابلی کا گو بھی لگادے تو کیا عطر کی خوشبو آئے گی؟ اسی لیے جتنا زیادہ تقویٰ ہو گا اتنا ہی قلب میں اللہ تعالیٰ کی محبت کی خوشبو کا اور اک بڑھتا جائے گا اور اللہ تعالیٰ کی محبت کی خوشبو زیادہ مکشف ہونے لگے گی، جب گناہوں فی نجاستوں سے بندہ پاک ہو جاتا ہے، تب خوشبوئے محبت کا صحیح اور اک ہوتا ہے۔ دل کا سب سے بڑا مرغ دل کو غیر اللہ کو دینا ہے، آنکھ سے آنکھ لڑانے میں دل مارا جاتا ہے۔ سہارن پور کے ایک عالم محدث نے اپنے بیان میں کہا کہ آنکھ سے آنکھ لڑتی ہے، تو لڑائی تو آنکھوں کی ہوتی ہے لیکن مارا جاتا ہے دل۔ مجھے ان کی یہ بات بہت پسند آئی کہ لڑی آنکھ سے آنکھ اور مارا گیا دل۔

میر مارے گئے ڈسپیر سے  
ورنه مٹی کی حقیقت کیا تھی

یہ حسین سب مٹی ہیں۔ بس اللہ تعالیٰ نے مٹی پر رنگ و روغن کر دیا ہے اور امتحان اسی کا ہے، اگر کشش نہ ہو اور رنگ و روغن نہ ہو تو امتحان کس بات کا؟ تو ان چار مجاہدوں کے بعد پھر وعدہ ہے ہدایت کے راستے کھلنے کا۔ یاد رکھیے! اللہ کا راستہ ان چار شرطوں کے بعد ہی کھلنے گا، پھر اللہ کی رحمت اور دستگیری اور اللہ کا فضل و کرم شامل حال ہو گا، اس لیے اس بات کا خوب جائزہ



لیجیے کہ ان چاروں مجاہدات میں سے ہمارے اندر کس مجاہدہ کی کمی ہے۔ اللہ تعالیٰ کی رضاکی تلاش میں کمی ہے یا نصرتِ دین میں کمی ہے، یا احکامِ الہیہ کی پابندی میں کمی ہے یا گناہوں کے چھوڑنے میں کمی ہے۔ ایسے موقع کے لیے میرا ایک شعر ہے، جب دیکھو کہ کوئی دیکھنے والا نہیں ہے اور گناہ کا معاملہ بالکل آسان ہے، تو اس وقت یہ شعر یاد کر لیجیے۔

جو کرتا ہے تو چھپ کے اہلِ جہاں سے

کوئی دیکھتا ہے تجھے آسمان سے

## گناہ سے بچنے پر کرامت کا انعام

ایک نوجوان اللہ والے طالب علم کو ایک بیوہ عورت نے اپنے جاں میں پھنسانا چاہا، وہ عورت تیس، پینتیس سال کی تھی۔ طالب علم نے بیوہ کی خدمت کے فضائل سن رکھے تھے۔ اب وہ روزانہ اس کے لیے سبزی لانے لگا اور اس حدیث پر عمل کرنا چاہا کہ آپ صلی اللہ علیہ وسلم بھی بیواؤں کی خدمت کیا کرتے تھے۔ اس کو کسی بزرگ سے مشورہ کرنا چاہیے تھا جو اس کو بتاتے کہ کیا نبی جیسا دل بھی ہے تیرے اندر؟ اس زمانے میں شرط ہے کہ خدمت کرنے والا بھی جو ان نہ ہو اور بیوہ بھی بڑھیا ہو، بڑھیا ہو۔ اُدھر وہ بیوہ بھی جو ان، لہذا اس بے چارے کو ایک دن اس نے بُری نیت سے پکڑ لیا، لیکن اس طالب علم کے اندر تقویٰ تھا، ما در زاد ولی تھا، خدائے تعالیٰ کی حفاظت میں تھا، چنانچہ اس مشکل حالت میں اللہ تعالیٰ نے اس کی دستگیری فرمائی۔ اس نے کہا کہ بیتِ الخلا کدھر ہے؟ مجھے تو زور سے پاخانہ لگا ہے، ایسی حالت میں گناہ کا مزہ نہیں آئے گا۔ وہ اس بہانے سے بیتِ الخلا گیا اور پاخانہ میں کوڈ پڑا، یہاں تک کہ نمر سے پیر تک پاخانہ میں ڈوب گیا۔ بیوہ نے اس کی یہ حالت دیکھ کر اسے نکال باہر کیا۔ باہر نکل کر اس نے جلدی سے غسل کیا اور پاک صاف ہو گیا۔ اس کے بعد یہ صاحب کپڑا ایچا کرتے تھے اور ان کے بدن سے نہایت عمرہ مشک کی سی خوشبو آیا کرتی تھی۔ ایک بزرگ ان کے پاس کپڑا خریدنے گئے۔ انہوں نے پوچھا کہ یہ مشک کی خوشبو کیوں آرہی ہے؟ اس نے کہا: اللہ کے راستے میں غم اُٹھایا تھا، اللہ تعالیٰ کے خوف سے پاخانہ میں کوڈ پڑا تھا، اس کا اللہ تعالیٰ نے یہ صلحہ دیا کہ میرے بدن میں خوشبو ہی خوشبو پیدا کر دی، اب میرے بدن سے خوشبو ہی خوشبو نکلتی ہے۔



## لَنَهْدِيَنَّهُمْ سُبْلَنَا کی تفسیر

یہ ہے **وَالَّذِينَ جَاهَدُوا فِينَا** کہ جو بندے میری راہ میں مشقت اٹھائیں گے ان کے لیے **لَنَهْدِيَنَّهُمْ سُبْلَنَا** لام تا کید بانوں تا کید ثقیلہ سے فرمایا کہ ان کے لیے ہم ضرور ضرور ہدایت کے بے شمار دروازے کھول دیں گے، انہیں ہر ہر فڑک سے ہدایت ملے گی، جدھر دیکھیں کے ہدایت پائیں گے، ہر طرف ان کو اللہ ہی اللہ نظر آئے گا، اور جو مشقت نہیں اٹھائیں گے تو شرط پوری نہ ہونے سے وہ جزا نہیں پائیں گے۔ جملہ شرطیہ میں ہمیشہ جزا کا ترتیب شرط پر موقوف ہوتا ہے اور اسم موصول کبھی شرط کے لیے بھی استعمال ہوتا ہے۔ تو اللہ تعالیٰ نے فرمایا **وَالَّذِينَ جَاهَدُوا فِينَا** جو لوگ مشقت اٹھائیں گے مجھ کو راضی کرنے کے لیے اور میرے دین کو پھیلانے کے لیے، میرے احکام ماننے کے لیے اور میری نافرمانیوں سے بچنے کے لیے، ان کے لیے **لَنَهْدِيَنَّهُمْ سُبْلَنَا** کی جزا ہے۔ کیا مطلب؟ کہ ہم ان کے لیے ایک دروازہ نہیں، ہدایت کے بے شمار دروازے کھول دیں گے۔ جمع کا صیغہ **سُبْلٌ** استعمال فرمایا، کیوں کہ عربی میں تو جمع شروع ہی تین سے ہوتا ہے، لیکن اللہ تعالیٰ کا جمع غیر محدود ہے۔ **لَنَهْدِيَنَّهُمْ سُبْلَنَا** ہم بے شمار راستوں سے ان کو اپنی طرف بلاسیں گے، ہم بے شمار دروازے اپنی ہدایت کے ان کے لیے کھولیں گے، یعنی کائنات کے ہر فڑکے میں ان کو ہدایت نظر آئے گی۔ اپنے ہاتھوں کے نشانات میں کہ یہ میرے اللہ نے بنائے ہیں، ماں کے پیٹ میں کوئی مشین نہیں تھی، نہ بینکا کی، نہ روکی، نہ جرمنی کی، نہ جاپان کی جو اسے بناتی۔ اللہ تعالیٰ نے فرمایا کہ ماں کے پیٹ میں تمہاری تصویر میں نے بنائی ہے۔ **هُوَ الَّذِي يُصُوِّرُ كُلَّ فِي الْأَرْضِ** اللہ تعالیٰ کے ننانوے نام ہیں اور اس نے ہمیں اپنے ننانوے ناموں کا مظہر بنایا ہے۔ دیکھیے آپ کے دائیں ہاتھ کی ہتھیلی میں ۱۸ کا نشان بنا ہوا ہے اور دائیں پر ۸۱ کا نشان ہے، دونوں کو جمع کرو تو حاصل عدد ننانوے ہوتا ہے۔ اللہ تعالیٰ کے ننانوے نام ہماری ہتھیلی پر اللہ تعالیٰ کی توحید کی شہادت دے رہے ہیں۔ ایک بزرگ اپنے ہاتھ کو چوم رہے تھے۔ کسی نے



کہا کہ مولانا! آج آپ کو کوئی ہاتھ چومنے والا نہیں ملا تو اپنا ہاتھ خود ہی چوم رہے ہو۔ تو بہ توبہ! اتنی زبردست عادت پڑی ہوئی ہے کہ بغیر ہاتھوں کا بوسہ لیے آپ کو چین ہی نہیں آتا۔ بزرگ نے کہا ظالم! تیری اس بدگمانی کا کیا علاج؟ تو پوچھتا تو سہی کہ میں کیوں چوم رہا ہوں؟ میرے دل میں خیال آیا کہ اے خدا! آپ تو دیکھنے کو ملتے نہیں۔ جب بیٹھے کو ابا کا خط ملتا ہے اور ابا دیکھنے کو نہیں ملتا تو خط کو چومتا ہے، باپ کی تحریر کو چومتا ہے۔ تو میرے ان ہاتھوں پر یہ میرے اللہ کی تحریر ہے، یہ انگلیاں میرے اللہ نے بنائی ہیں، میں ان انگلیوں کو چوم رہا ہوں، یہ میرے اللہ والوں سے بنائی ہوئی انگلیاں ہیں، یہ ان کی تحریر ہے، یہ ان کا خط ہے۔ اس لیے کہتا ہوں کہ اللہ والوں سے بدگمانی مت کجھی، اس سے آدمی سخت گھاٹے میں پڑ جاتا ہے۔ بتائیے! کہاں بزرگ کا خیال اور کہاں اس آدمی کا خیال؟ وہ تو ہاتھ اس لیے چوم رہے تھے کہ میرے مالک کے بنائے ہوئے ہیں، صانع کو نہیں دیکھا تو مصنوع یعنی ان کی بنائی ہوئی چیز ہی کو چوم لوں۔ سبحان اللہ!

اور سُبْلَنَا کی بھی دو تفسیریں ہیں **كَتَهْدِيَنَّهُمْ سُبْلُ السَّيِّدِ إِلَيْنَا** یعنی ہم تم کو سَيِّدِ إِلَى اللَّهِ عطا کریں گے، تم ہم تک پہنچ جاؤ گے۔ اور دوسری تفسیر ہے **سُبْلُ الْوُصُولِ إِلَى جَنَّاتِنَا** اس کے بعد تم کو اپنی بارگاہ سے واصل کر دیں گے جس کو واصل باللہ کہتے ہیں، یعنی ہماری بارگاہ الوہیت میں تمہارا داخلہ ہو جائے گا، تو سَيِّدِ إِلَى اللَّهِ بھی تم کو ملے گی اور **وُصُولُ إِلَى اللَّهِ** بھی ملے گا۔ یہ علامہ آلوسی رحمۃ اللہ علیہ کی تفسیر ہے۔

اب بتائیے! تصوف تفسیروں کی کتابوں میں ہے یا نہیں؟ دیکھیے! یہ علامہ آلوسی رحمۃ اللہ ہیں جن کی تفسیر ساری دنیا کے مولوی پڑھار ہے ہیں، مگر یہی مولوی تصوف حاصل کرنے کے لیے جلدی تیار نہیں ہوتے الاماشاء اللہ۔ تفسیر روح المعانی سے منبروں پر چک رہے ہو، لیکن یہ تو بتاؤ کہ یہ سَيِّدِ إِلَى اللَّهِ اور **وُصُولُ إِلَى اللَّهِ** کی اصطلاحات کہاں سے آئیں؟

## اللہ کے مخلص بندے کون ہیں؟

**إِنَّ اللَّهَ لَيَعِظُ الْمُحْسِنِينَ** اللہ تعالیٰ فرماتے ہیں کہ ان چار قسم کے مجاہدوں کے



بعد میں ان کو اپنا مخلص بندہ سمجھوں گا **إِنَّ اللَّهَ تَسْعَ الْمُحْسِنِينَ** یہ محسینین ہیں اور میری ایسی معیتِ خاصہ ان کو عطا ہو گی کہ عالم میں رہتے ہوئے بھی سارے عالم سے الگ تحمل رہیں گے۔

**ذُنْيَا كَمَشْغُلُونَ مِنْ بَھْجِي يَهْ باخْدَا رَهْ**

**يَهْ سَبَكَ سَاتِحَرَهَ كَبَھْجِي سَبَ سَجَارَهَ**

ان کے قلوب کو ہم وہ معیتِ خاصہ صادقہ کاملہ عطا کریں گے جو ہم اولیائے صدقیین کو عطا کرتے ہیں اور اس کے اثرات ظاہر ہوں گے۔ جس کو یہ معیت حاصل ہوتی ہے سفر میں، حضر میں، اس کے ساتھ رہنے سے پتا چل جائے گا کہ اللہ تعالیٰ نے اس کو اس معیت سے نوازا ہوا ہے۔

اللہ تعالیٰ اپنا مخلص بندہ اسی کو قرار دیتے ہیں جو ان کے راستے میں گناہ چھوڑنے کا غم اٹھاتا ہے، اپنا دل توڑ دیتا ہے اللہ کا قانون نہیں توڑتا۔ آپ بھی ذُنْيَا میں کس کو دوست بناتے ہیں؟ جو روز آپ کے ساتھ ناشتہ کرے، آپ اس کو انڈا کھلائیں، چائے پلائیں، اصلی مکھن کھلائیں اور اگر کبھی آپ نے اسے رات کے بارہ بجے کہہ دیا کہ میرے سر میں درد ہے، مجھے ڈاکٹر کے یہاں سے دوالا دو۔ تو وہ کہتا ہے صاحب! مجھے تو اس انڈا مکھن کھلایا کیجیے، یہ آپ کیا کہہ رہے ہیں؟ یہ آدھی رات کو میری نیند کیوں حرام کر رہے ہیں؟ میں نے کیا آپ سے اس لیے دوستی کی تھی؟ میں نے تو انڈے مکھن کے لیے دوستی کی تھی۔ تو بعضے سالکین کا بھی یہی حال ہے کہ خانقاہ میں چائے پی لو، دو پیازہ کھالو اور ماش کی دال کھالو اور ک پڑی ہوئی مع لوازم۔ یہ ماش کی دال کے عاشقین عجیب قماش کے ہیں، ایسے ماحول میں رہتے ہوئے بھی جب کوئی امتحان کا موقع آگیا، گناہ کا موقع آگیا، کوئی ایسی صورت آگئی جس میں کچھ نمک ہے تو اس کا حرام نمک پچھل لیا اور نمک حرام بن گئے، خدا کے نافرمان بن گئے۔ کچھ صورتوں میں نمک ہوتا ہے۔ بتاؤ دوستو! ہائی بلڈ پریشر والوں کو نمک سے منع کیا جاتا ہے یا نہیں؟ نمک کھانے سے جسم کا بلڈ پریشر ہائی ہو جاتا ہے۔ اسی طرح اگر نمکین صورتوں کو دیکھیں گے تو روح میں ہائی بلڈ پریشر پیدا ہو جائے گا۔ جسم کا بلڈ پریشر نمک کھانے سے تیز ہوتا ہے، روح کا بلڈ پریشر نمکینوں کو دیکھنے سے تیز ہو جاتا ہے۔ مولانا رومی رحمۃ اللہ علیہ فرماتے ہیں کہ ان کو دیکھنے سے تم کو سکون نہیں ملے گا کیوں کہ۔



نیست آب شور درمانِ عطش

گرچہ باشد در نوشتن شیر خش

نمکین پانی یا سکا علاج نہیں ہے، اگرچہ پیتے وقت وہ بہت ٹھنڈا بھی لگے۔ یہ حسین بھی آب شور ہیں، سمندر کے کھارے پانی کی طرح ہیں، ان سے تمہاری تسلی نہیں ہو گی، ذکر اللہ کا میٹھا پانی پیو جس سے دل کو چین آئے گا، الہذا حسینوں سے صرف نظر کرو، کیوں کہ اگر تم نے ان سے کچھ فائدہ اٹھالیا تو پریشانی بھی ہو گی اور ذلت بھی۔ اس پر میرا ایک شعر ہے۔

عمر بھر وہ گالیاں دیتا رہا

میر سمجھتے تھے کرے گا شکریہ

بتائیے! ایسوں کو اللہ تعالیٰ اپنا مخلص قرار دیں گے؟ **إِنَّ اللَّهَ لَيَعْلَمُ الْمُحْسِنِينَ** اللہ تعالیٰ فرماتے ہیں کہ جو ہمارے راستے میں غم اٹھاتے ہیں، گناہ کے چھوڑنے کا غم اٹھاتے ہیں، یہاں تک کہ جان بھی دے دیتے ہیں، وہی ہماری دوستی میں مخلص ہیں۔ حدیث پاک میں ہے **مَنْ عَشِقَ جَسْ كَسِيْ كَوْ عَشَقَ هُوْ جَائِيْ وَكَتَمَ** اور اس نے اس کو چھپایا، کبھی ظاہر نہیں کیا **وَعَفَ** اور **عَفِيفٌ رَبَاثُمَّ مَاتَ** پھر غم ضبط کرنے سے مر گیا **فَهُوَ شَهِيدٌ** اُتوں وہ شہید ہے۔ ملائی قاری رحمۃ اللہ علیہ لکھتے ہیں کہ اس حدیث کی اسناد صحیح ہیں۔ اب آپ بتائیے! جان تو گئی مگر شہید ہوا، یہ بھی اللہ کا کرم ہے کہ آدمی جان لیتے ہیں اور سو جانیں عطا فرماتے ہیں۔

نیم جاں ستاند و صدر جاں دہد

انچھے درو ہمت نیا ید آں دہد

اللہ تعالیٰ وہ نعمتیں دیتے ہیں جو آپ سوچ بھی نہیں سکتے۔ ارے! فیکٹری والے کتنے کتاب کھائیں گے؟ ایک ماں دار آدمی کتنے کتاب ایک وقت میں کھا سکتا ہے؟ زیادہ سے زیادہ دس کھائے گا۔ اس کے بعد پھر کیا کہے گا، کہ ہائے! اگر پیٹ میں اور جگہ ہوتی تو گرم گرم کتاب اور بھی نگل جاتا۔ میز بان کہتا ہے کہ ابھی اور گرم گرم لارہا ہوں جن سے بھاپ نکل رہی ہے۔ مہماں کہتا ہے کہ ہائے کاش کہ معدے میں اور گنجائیش ہوتی یا نجوف پیچش نہ ہوتا تو مر رنج والا گرم گرم کتاب

اور کھالیتا، لیکن کیا کروں اگر گنجائش سے زیادہ کھالیا تو مرچ بڑی ظالم چیز ہے، کیوں کہ۔

مرچ ظالم جدھر سے گزری ہے

اپنا کرتب دکھا کے گزری ہے

یہ میرا ہی شعر ہے، دیکھ لو!

جان کر من جملہ خاصانِ مے خانہ مجھے

مدتوں رو یا کریں گے جام و پیانہ مجھے

اللہ تعالیٰ کی دی ہوئی توفیق سے میں سترہ سال کی عمر سے حضرت شاہ عبدالغنی صاحب پھولپوری رحمۃ اللہ علیہ پر مراد بادا جو داس کے کہ میں حضرت کی مصاجبت کا حق ادا نہیں کر سکا اور اللہ تعالیٰ کے راستے کا بھی حق ادا نہیں ہوا، لیکن پھر بھی وہ کریم میری نا اہلیت کے باوجود فضل کی بارش کر رہا ہے، کیوں کہ اہل اللہ کے صحبت یافتہ کو اللہ تعالیٰ محروم نہیں فرماتے۔

تو میں عرض کر رہا تھا کہ جو اللہ والوں کی صحبت میں رہ کر مجاہدہ کرتے ہیں، نفس کی کُشتی میں اللہ ان کو آخر میں نفس پر غالب فرمادیتے ہیں۔ سالک نفس سے کبھی مغلوب ہو سکتا ہے، لیکن آخر میں اللہ تعالیٰ اس کو غالب فرمادیں گے۔ یہ اہل اللہ کی کرامت ہوتی ہے۔ اگر روزانہ سوچو گے کہ صاحب خانقاہ میں آتے جاتے اتنے دن ہو گئے، لیکن اب تک بھی نظر کی حفاظت کما حقہ نہیں ہوتی تو شیطان مایوس کر دے گا۔ روزانہ منت دیکھو کہ آج کتنا فائدہ ہوا؟ اگر ماں اپنے بچے کو روزانہ ناپنے لگے کہ میرا چچہ کتنا بڑا ہو گیا ہے تو مایوس ہو جائے گی۔ بس اپنے کام میں لگ رہو، آہستہ آہستہ خود ہی احساس ہو جائے گا کہ پہلے میں کیا تھا اور اب کیا سے کیا ہوا جاتا ہوں۔

تونے مجھ کو کیا سے کیا شوقِ فراواں کر دیا

پہلے جاں پھر جاں جاں پھر جاں جاناں کر دیا

## حسن خاتمه کی ضمانت

حکیم الامت مجدد الملت حضرت مولانا شاہ اشرف علی صاحب تھانوی رحمۃ اللہ علیہ

لکھتے ہیں کہ جو لوگ اللہ والوں سے بُڑے ہوئے ہیں، چاہے ان سے گناہ بھی ہو جائے، لیکن

ایک نہ ایک دن مرنے سے پہلے اللہ تعالیٰ ان کے تقاضائے نفس اور تعلقاتِ ماسوی اللہ پر اللہ تعالیٰ اپنے تعلق کو غالب کر دے گا اور حسن خاتمہ کے ساتھ اٹھائے گا۔ حضرت مخانوی رحمۃ اللہ علیہ کے اس ملفوظ کو میں نے خود پڑھا ہے کہ اللہ والوں سے تعلق رکھنے والا، چاہے زندگی بھر نفس کی کُشتی میں ہارتا رہے اور ہار کر اشکِ ندامت سے آہ و زاری کرتا رہے، لیکن مرنے سے پہلے اللہ تعالیٰ تمام تعلقات پر اپنی محبت کو غالب کر کے اپنے پاس بلاتے ہیں اور حسن خاتمہ نصیب فرماتے ہیں۔ اہل اللہ کے صحبت یافتہ کا سوءِ خاتمہ نہیں ہوتا۔ اس بات کو غور سے سینے کہ نفس سے ہار کر کبھی مایوس نہ ہوں، اہل اللہ کا دامن نہ چھوڑو اور اللہ تعالیٰ کے سامنے اشکِ ندامت بہاکر اپنی آہ و زاری، گناہوں سے بے زاری اور اپنی ذلت و خواری کے احساس سے رو رو کر ترقی کرو اور کبھی ذکر اللہ و تجد و نظر کی حفاظت اور کبھی تقویٰ کے اعلیٰ مقام سے قرب حاصل کرو۔ کبھی عبادت سے اللہ کا قرب حاصل کرو، کبھی ندامت سے اللہ کا قرب حاصل کرو۔ حضرت مولانا شاہ محمد احمد صاحب پرستاب گھڑھی رحمۃ اللہ علیہ فرماتے ہیں کہ

کبھی طاعتوں کا سرو ہے کبھی اعتزافِ قصور ہے  
ہے ملک کو جس کی نہیں خبر وہ حضور میرا حضور ہے

## انسانوں کا ذکرِ ملائکہ کے ذکر سے کیوں افضل ہے؟

بخاری شریف کی روایت ہے کہ جب بندے جمع ہو کر اللہ تعالیٰ کو بیاو کرتے ہیں تو فرشتے ان کو گھیر لیتے ہیں، یہاں تک کہ آسمان تک پہنچ جاتے ہیں۔ علامہ ابن حجر عسقلانی رحمۃ اللہ تعالیٰ شرح بخاری میں اس حدیث کی شرح میں فرماتے ہیں کہ جب کوئی قوم اللہ کی یاد میں مشغول ہوتی ہے تو اس کو فرشتے کیوں گھیر لیتے ہیں؟ جبکہ ہم گناہ گار اور فرشتے معصوم ہیں۔ معصوم اپنی تسبیحات و ذکر چھوڑ کر گناہ گاروں کی تسبیحات و ذکر سننے کیوں آتے ہیں؟ ایک بڑا شکال ہے یا نہیں؟ ایک آدمی جو بریانی کھارا ہے، کیا وہ کبھی پیاز روٹی والے کے پاس جائے گا؟ تو فرمایا کہ فرشتوں کے ذکر سے اللہ والوں کا ذکر افضل ہے، اس لیے ملائکہ اپنا ذکر ملتی کر کے اللہ کے خاص بندوں کے ذکر کو سننے آتے ہیں۔ علامہ عسقلانی رحمۃ اللہ نے اس کی دو وجہیں بیان کی ہیں کہ ملائکہ کے ذکر سے اہل اللہ کا ذکر افضل کیوں ہے: نمبر ایک یہ کہ

اللہ والے سینکڑوں افکار اور مصروفیات کے باوجود اللہ تعالیٰ کو نہیں بھولتے، ہزاروں شغل میں بھی ہر وقت اللہ کو یاد رکھتے ہیں، جبکہ فرشتوں کو سوائے ذکر کے اور کوئی کام نہیں۔ اور دوسرے یہ کہ فرشتے اللہ تعالیٰ کو دیکھ کر عبادت کر رہے ہیں اور اللہ والے بغیر دیکھے اللہ کو یاد کر رہے ہیں۔ وہ عالم شہادت میں ذاکر ہیں، یہ عالم غیب میں ذاکر ہیں۔ تو ذکر عالم شہادت سے ذکر عالم غیب کا افضل ہوتا ہے، اسی لیے ایمان بالغیب مطلوب ہے

**يُؤْمِنُونَ بِالْغَيْبِ** ۲۲ اللہ والوں کا ایمان غیب پر ہے۔

## جعلی پیروں کے بعض واقعات

میرے شیخ شاہ عبدالغنی رحمۃ اللہ علیہ سناتے تھے کہ پنجاب میں ایک شخص نے خدا کا دعویٰ کیا، وہ ایک آنکھ سے کانا تھا، ایک آنکھ غائب تھی۔ اس نے خدا ہونے کا دعویٰ کیا، انہیں آدمی اس پر ایمان لائے تھے، انہیں بے وقوف اس کے بندے بننے تھے۔ ایک شخص نے کہا جب آپ خدا ہیں تو آپ کانے کیوں ہیں؟ اپنی آنکھ کو درست کیوں نہیں کر لیتے؟ اس نے کہا کہ ایک مسلمانوں کا خدا ہے جو ایمان بالغیب مانگتا ہے اور میں ایسا عیب دار خدا ہوں جو **ایمان بالغیب** مانگتا ہوں۔ وہ **ایمان بالغیب** ہے، یہ **ایمان بالغیب** ہے۔

اسی طرح ایک جعلی پیر تھا، نقلی، میڈ ان ڈالڈا (Made In Dalda) نماز نہیں پڑھتا تھا، کسی نے پوچھا کہ تم نماز کیوں نہیں پڑھتے؟ اس نے کہا ہم پہنچ ہوئے ہیں، کعبہ میں نماز پڑھتے ہیں، پانچوں وقت کعبہ میں نماز پڑھنے جاتے ہیں۔ ایک عالم نے اس کے مریدوں سے کہا کہ اے بھائیو! اگر یہ کعبہ میں نماز پڑھتے ہیں تو وہاں کی غذا، وہاں کی بھجوریں، وہاں کا زم زم یہاں کے کھانے پینے سے افضل ہے یا نہیں؟ یہ نماز تو بیت اللہ میں پڑھتے ہیں اور کھانا پاکستان کا کھاتے ہیں۔ مکہ شریف کی مبارک بھجوریں کیوں نہیں کھاتے اور زم زم کا مبارک پانی کیوں نہیں پیتے؟ ان سے کہو کہ مکہ شریف کا مبارک کھانا کھائیں اور زم زم کا مبارک پانی پیشیں۔ گاؤں والوں نے اس کو روٹی دینا بند کر دی تو تیرے دن کہا کہ روٹی کھلاو! اب ہم یہیں نماز پڑھا کریں گے۔ ایک دن اسی عالم نے کہا کہ اپنے پیر سے امامت کراؤ۔ وہ پیر پڑھا لکھا تو تھا نہیں۔



کہنے لگا کہ ظہر کی امامت کراؤ گا، کیوں کہ مغرب پڑھانے میں تو اس کی جہالت ظاہر ہو جاتی، لہذا اس نے ظہر پڑھائی، لیکن نماز کے درمیان اس نے زور سے آواز لگائی دھت دھت دھت۔ نماز کے بعد سب نے کہا کہ یہ نماز میں آپ دھت دھت کیا کر رہے تھے؟ کہا کہ تمہیں کیا پتا ہے کہ کعبہ شریف میں ایک تاگھس رہا تھا میں اس کو بھگارا تھا، جن کو خدا آنکھ دیتا ہے ان کو کعبہ تک نظر آتا ہے۔ وہ عالم بھی موجود تھے، ان کو اُسے گرانے کا ایک پوائنٹ مل گیا تاکہ اللہ کے بندے اُس کے چکر سے نکل جائیں، لہذا سب کی دعوت کردی کہ بھائیو تمہاری بھی اور تمہارے پیر کی بھی سب کی دعوت ہے۔ بکرا ذبح کیا، بریانی پکوائی اُمت کی ہدایت کے لیے اللہ والے خرچ بھی کیا کرتے ہیں۔ پلیٹ میں چاول اور رکھ کے اور بوٹیاں ایک بالشت نیچے رکھ دیں اور یہ پلیٹ پیر صاحب کے سامنے رکھ دی۔ اب پیر صاحب نے چاولوں کو ٹولا، بوٹیاں چوں کہ ایک بالشت نیچے تھیں، لہذا جب بوٹیاں نہیں ملیں تو پیر صاحب لگے شور مچانے کے لیے پیروں کی قدر نہیں، ہمیں بلا کرہ ہماری توفیقی کی، کیا بغیر گوشت کے چاول پیروں کی غذا ہوتی ہے؟ اب وہ عالم کھڑے ہو گئے اور کہا کہ اے بھائیو! اس پیر کو تو ایک بالشت کے نیچے رکھی ہوئی بوٹیاں نظر نہیں آئیں، لڑ رہا ہے کہ بوٹیاں کیوں نہیں دیں؟ میں نے جان بوجھ کر بوٹیوں کو چھپا دیا تھا، تاکہ معلوم ہو کہ اس کی نظر کہاں تک جاتی ہے۔ جو نظر ایک بالشت تک تو گئی نہیں اور وہ کعبہ تک چل گئی کہ وہاں کے کتنے کو بھگارا تھا۔ بس عوام نے ڈنڈا لے کر جعلی پیر کو دوڑایا اور وہ دُم دبا کر بھاگ گیا۔ دعوت کی بوٹیوں نے اس کی فقیری کا پول کھول دیا۔ اس پر مجھے اپنا ایک واقعہ یاد آگیا کہ جب میں آزاد کشمیر گیا تو ایک دوست سے پوچھا کہ کیا کام کرتے ہو؟ اُس نے کہا کہ مرغوں کی دوکان کرتا ہوں یعنی مرغیاں بیچتا ہوں۔ تو میں نے کہا کہ اپنے مرغوں کو میرے آنے کی خبر مت کرنا۔ اس نے کہا کیوں؟ اسی وقت میرا ایک شعر ہو گیا۔

سارے مرغے یہ خرسن کے سهم جاتے ہیں

جب وہ سنتے ہیں کہ بستی میں کوئی پیر آیا

کیوں کہ مرغے سمجھ جاتے ہیں کہ اب ہماری خیر نہیں ہے، ہر آدمی پیر صاحب کے لیے مرغی ذبح کرے گا اور ہماری جان مصیبت میں آجائے گی۔ ہم لوگ چوں کہ اپنا کھانا پنپے سے پا کر



کھاتے تھے تو اس کا اثر یہ ہوا کہ آزاد کشمیر کے اسپیکر، وزراء، نج، وکلاء و پروفیسر غرض خواص و عوام سب کے دلوں میں اللہ تعالیٰ نے اپنی رحمت سے نیک گمان ڈال دیا۔ وہ متعجب تھے کہ یہ کیسے لوگ ہیں جو خود اپنے پیسوں سے کھانا کھا رہے ہیں ورنہ پیر لوگ تو مریدوں کا مال اڑاتے ہیں۔ ایک اور نقلی پیر نے اپنے ایک دیہاتی مرید سے کہا کہ میں تمہاری طرف سے روزہ بھی رکھتا ہوں، نماز بھی پڑھتا ہوں اور پل صرات پر بھی چلوں گا جو بال سے زیادہ باریک اور تلوار سے زیادہ تیز ہے تو مرید نے کہا اے پیر! ٹوٹوڑا اچھا ہے، چل میں اپنا فلاں کھیت تیرے نام لکھ دوں۔ پیر صاحب نے سوچا کہ دیہاتی ہے کہیں رائے نہ بدل جائے۔ کہا جلدی چلو، گاؤں میں تازہ تازہ بارش ہو یکجی تھی اور دیہاتوں میں بارش ہونے سے کھیت کی مینڈھوں پر پھسلن ہو جاتی ہے۔ اب جو وہ پیر اُس پر چلا تو عادت تو تھی نہیں اس پر چلنے کی، شہری تھا پاؤں پھسل گیا اور دھم سے دھان کے کھیت میں گر گیا اور کچھ میں لٹ پت ہو گیا تو دیہاتی مرید نے پیٹ پر ایک لات لگائی اور کہا کمبخت ٹوٹ کہہ رہا تھا کہ میں تلوار سے تیز اور بال سے باریک پل صرات پر چلوں گا اور ایک فٹ کی مینڈھ پر تجھ سے نہ چلا گیا۔ چل بھاگ یہاں سے، میں تجھے کھیت نہیں دیتا تو جھوٹا ہے۔

اور ہمارے بزرگوں نے ایک اور واقعہ سنایا۔ ایک شخص نے کہا کہ میں غذا ہوں۔ ایک اللہ والے گزر رہے تھے انہوں نے کہا کہ کپڑوں اس نالا لئن کو اور جوتے سے مارو۔ ایک عالم نے کہا حضور اس کو ماریں نہیں، یہ علم کے زور سے ہارے گا۔ آپ اگر لاٹھی ماریں گے تو مقدمہ ہو جائے گا۔ اس سے میں نہٹوں گا۔ ان عالم صاحب نے تین دن تک کھانا سڑایا اور سڑا ہوا کھانا ناشتہ دان میں لے کر گئے اور کہا حضور آپ کے لیے کھانا لایا ہوں۔ وہ سمجھا کہ بڑی مرغیاں وغیرہ ہوں گی، جب دیکھا تو سڑا ہوا کھانا تھا کہ بدبو سے اس کا سر پھٹ گیا۔ کہنے لگا رے! توبہ تو بہ، یہ کیسا کھانا لائے ہو؟ اس عالم نے کہا کہ آپ تو ”خدا“ ہیں اور رزق خدا دیتا ہے، جو رزق آپ نے دیا تھا، ہی لایا ہوں۔ حکیم الامت کے مواعظ میں یہ سب قصے موجود ہیں۔

## قربِ حق سے محرومی کی وجہ

**إِنَّ اللَّهَ لَمَعَ الْمُحْسِنِينَ** میں اسی لیے اللہ تعالیٰ نے اخلاص کی شرط لگادی کہ کہیں تم جعلی اور نقلی مال کے پیچھے پڑ کر اپنی زندگیاں نہ بر باد کرو۔ نقلی پیسوں کے چکر میں وہی

آتا ہے جو مخلص نہیں ہوتا۔ اللہ تعالیٰ ہم سب کو مخلص بنائے، خدائے تعالیٰ اپنی راہ کے غم اٹھانے کی توفیق دے۔ جن سالکین کی روح اللہ تعالیٰ کے قرب خاص سے مشرف نہیں ہو رہی ہے اس کی وجہ یہی ہے کہ ذکر اللہ توجاری ہے مگر عطر کے ساتھ ساتھ بلی کا گو بھی لگانے سے باز نہیں آ رہے ہیں لیعنی گناہ بھی کر رہے ہیں۔ وہ جس دن ہمت کر لیں، جس وقت ارادہ کر لیں کہ آج سے گناہ نہیں کرنا ہے تو اسی وقت سے اللہ تعالیٰ کا فضل اور اس کی رحمت کی ہوں گے آنا شروع ہو جائیں گی۔ تقویٰ تو قلب کے ارادے سے ہوتا ہے۔ بس ارادہ کر لیں کہ آج سے کسی پر نظر نہیں ڈالیں گے پھر ہر گز بد نظری نہیں کریں گے۔ اس زمانے میں نظر کو دیکھ بھال کر اٹھائیے، بے محابا دھر ادھرنہ دیکھیے۔ جہاں اچانک نظر پڑ جانے کا امکان ہو وہاں بھی احتیاطاً نظر پتھی رکھیے۔ بعض بزرگوں نے توجائز چیزوں سے بھی نظر کو بچایا ہے تاکہ نظر بچانے کی عادت پڑی رہے کیوں کہ ہر وقت دیکھنے کی عادت ہو گی تو یہ چون متن دیدہ ملیدہ مانگے گا۔ اردو کا محاورہ ہے کہ چون متن دیدہ مانگے ملیدہ۔

ریل میں درس ہو گیا۔ بس اب ارادہ کر لیجیے اور دعا کر لیجیے کہ اللہ تعالیٰ گناہوں سے بچنے کی توفیق دے۔ اے خدا! آپ کے نام پاک کی اور آپ کی محبت کی اور آپ کے قرآن پاک کی جو تفسیر اور بزرگوں کے جو واقعات پیش کیے گئے، اپنی رحمت سے سب قبول فرمائیجیے اور ریل کو اور اس زمین کو قیامت کے دن ہمارے لیے گواہ بنائیے کہ قرآن پاک کی تفسیر سنائی گئی، درسِ قرآن پاک ہوا۔ اے اللہ! ہم سب کو چاروں مجاہدات کی توفیق عطا فرماء، نیک لوگوں کی صحبت عطا فرماء اور آپ کو راضی کرنے کے لیے ہم کو ہر مشقت اٹھانے کی توفیق عطا فرماء کہ ہم سب آپ کی دی ہوئی توفیق سے آپ کے دین کی نصرت کے لیے اپنی جان و مال کو پیش کریں اور آپ اس کو شرف قبولیت عطا فرمائیں۔ اور جن باتوں سے آپ خوش ہوتے ہیں ان پر عمل کرنے کی توفیق اور ہمت نصیب فرمائیں۔ اور جن باتوں سے، جن اعمال و افعال سے آپ ناراض ہوتے ہیں تو اے خدا! آپ کی ناخوشی کی راہوں سے ہم اپنے دل کو خوش کرنے سے انتہائی درد دل سے پناہ مانگتے ہیں کیوں کہ ہماری وہ خوشی مبارک خوشی نہیں ہے جس سے آپ ناراض ہوں۔ بندے کی وہ خوشی نہیں تمحوس اور نامبارک ہے کہ جس سے وہ اپنے مالک اللہ تعالیٰ شانہ کو ناراض کرے۔ آپ کی ناراضگی کی راہوں سے جو بندہ اپنادل خوش کرتا ہے، اے خدا!



اس خوشی سے توبہ ہم سب کو نصیب فرمادے۔ جس طرح بیٹا پنے باپ کو ناراض کر کے اپنا دل خوش کر لے وہ بیٹا نالائق کہلاتا ہے۔ اے خدا! ہم نالائق بندے ہیں کہ آپ کو ناخوش کر کے اپنا جی خوش کرتے ہیں، ہمیں اس نالائق عمل سے توبہ نصیب فرمادے۔

حدیثِ پاک میں تیرے نبی صلی اللہ علیہ وسلم نے بشارت دی ہے کہ اللہ تعالیٰ مسافر کی دعا قبول کرتا ہے۔ اے خدا! ہم سب مسافر ہیں، آپ اپنے نبی کریم صلی اللہ علیہ وسلم کی اس بشارت کے صدقے میں ہم سب مسافروں کی دعاؤں کو قبول فرمائیجیے، ہمارے جسموں کو بھی سلامت رکھیے گردوں میں پتھری پڑنے سے، گردوں کے بے کار ہو جانے سے، پتھ میں پتھر پڑنے سے، کینسر ہونے سے، بلڈ کینسر ہونے سے، یا اللہ! پیٹ پھڑوانے سے اور آپریشن کرانے سے، جملہ خطرناک بیماریوں سے، ہم کو بھی اور ہمارے گھروالوں کو بھی حفاظت نصیب فرمادے اور سلامتی اعضا کے ساتھ ساتھ سلامتی ایمان بھی نصیب فرمادے۔ سلامتی اعضا و سلامتی ایمان کے ساتھ زندہ رکھیے اور سلامتی اعضا اور سلامتی ایمان کے ساتھ دنیا سے اٹھائیجیے اور اے اللہ! ہر وقت خوشی دکھا اور غم کی موت سے بچا، ہر وقت ہمارے دلوں کو خوشی اور سکون نصیب فرمادے اے خدا! نفس و شیطان کی غلامی سے نکال کر سو فیصد اپنی غلامی اور فرمادے برداری کی حیات نصیب فرمادیجیے اور اپنی رحمت سے ہماری دُنیا بھی بنایے اور آخرت بھی بنادیجیے۔

یا اللہ! جن لوگوں نے دعاؤں کے لیے فرمائش کی ہے اختکو، ان کو اور ہم سب کو تمام مقاصدِ حسنہ میں با مراد فرمادیجیے اور جنہوں نے دعاؤں کے لیے نہیں بھی کہا مسلمان بھائی ہونے کی حیثیت سے وہ ہم سے امید رکھتے ہیں، اے خدا! ان کے لیے بھی ہم آپ سے دونوں جہاں کی فلاح و کامیابی کی بھیک مانگتے ہیں اور ساری دنیا کے کافروں کے لیے ایمان کی درخواست کرتے ہیں اور اہل ایمان کے لیے اہل تقویٰ ہونے کی درخواست کرتے ہیں اور اہل مرض کے لیے اہل صحت ہونے کی درخواست کرتے ہیں اور اہل بلاکے لیے اہل عافیت ہو جانے کی درخواست کرتے ہیں۔ یا اللہ! جن کی پیٹیاں جوان ہیں اور ان کے رشتے نہیں مل رہے ہیں ان کو اپنے، نیک رشتے عطا فرمادے اور جن کے رشتے طے ہو چکے ہیں، شادیاں ہو چکی ہیں مگر ان کے شوہران پر ظلم کر رہے ہیں، رُلاڑا کر اور ستاستا کر رکھتے ہیں اور اپنا غم سننا کرو وہ ماں باپ کے دلوں کو پاش پاش کرتی ہیں کہ آپ نے کہاں شادی کر دی؟ کس آگ میں جھونک

دیا۔ اے خدا! ظالم شوہروں کو تو فیق عطا فرما کہ اپنی بیویوں کے ساتھ شفقت، محبت اور احسان کریں۔ اپنی بیٹیوں پر ظلم نہ ہونے کے لیے تو تعویذ مانگتے ہیں مگر اپنی بیویاں جو کسی کی بیٹیاں ہیں، ان کے ساتھ ظلم سے باز نہیں آتے۔ اسی طرح اگر کسی کی بیوی ظلم کر رہی ہو تو اُس کو نیک بنادے۔ اے اللہ! ہمارے پاکستان خصوصاً کراچی میں جو قتل، چوری، ڈاکے ہو رہے ہیں کہ کسی کی عزت و آبر و محفوظ نہیں ہے، اس کے لیے بھی یا اللہ! ہم آپ سے فریاد کرتے ہیں کیوں کہ ہمارے اختیار میں کچھ نہیں ہے سوائے آہ کی لاٹھی کے۔ ہماری آہ ہماری لاٹھی ہے، اس کو آپ قبول فرماتے ہوئے امن و امان قائم فرمادیجیے، غیب سے اسباب پیدا فرمادیجیے، حکومتِ عادلہ عطا فرمائیے جو ہمارے جان و مال کا اور پاکستان کا تحفظ کر سکے۔ اے اللہ! اس کا غیب سے انتظام فرمائیے اور سارے صوبوں میں کلمہ کے نام پر محبت پیدا کر دیجیے، ہم سب کو مسلمان ہونے کی حیثیت سے آپس میں محبت عطا فرمائیے۔ اے خدا! اپنے کلمہ پر ہم سب کو ایک فرمائیے اور ہمارے گناہوں کو درگزر فرمائیے اور گناہوں سے سچی توبہ کی تو فیق عطا فرمائیے۔ جو ہم میں سے سو فیصد آپ کے نہیں دینا چاہتے اور اپنے نفس کی خواہش میں لگے ہوئے ہیں اے اللہ! انہیں بھی جذب فرمائیں سو فیصد اپنا بنا لیجیے۔

نہیں ہوں کسی کا تو کیوں ہوں کسی کا

اُن ہی کا اُن ہی کا ہوا جارہا ہوں

اے خدا! ہم سب آپ ہی کے ہیں، آپ ہی نے ہمیں پیدا کیا ہے، آپ ہی کے پاس ہمیں لوٹ کر آناء ہے۔ ہم سب آپ ہی کے بندے ہیں، اس لیے سر سے پیر تک ہمارے ظاہر کو ہمارے باطن کو، ہمارے ہر ذرۂ جسم کو، ہماری روح اور قلب کو سو فیصد اپنا بنا لیجیے، اپنے جذب سے ہم کو اپنا بنا لیجیے۔ نفس و شیطان سے جنگ میں ہم بارہاڑ پکے ہیں، شکست خورده ہیں، عاجز ہیں، درماندہ ہیں، اس لیے اپنے جذب کی صفت کا ظہور فرمائیے کیوں کہ اس خزانے کی خبر آپ نے قرآنِ پاک میں دی ہے۔ ابا اپنا جو خزانہ بچوں کو نہیں دینا چاہتا اس کو چھپا کر رکھتا ہے۔ آپ نے اس خزانے کو قرآنِ پاک میں نازل فرمائے عالم کو بتایا کہ میرے اندر شانِ جذب بھی ہے، جس کو ہم چاہتے ہیں اپنا بنا لیتے ہیں، اپنی طرف جذب کر لیتے ہیں چنانچہ اس صفت کا ہم سب پر ظہور فرمادیجیے۔ اولیائے صد لیقین کی جو منتهیٰ ولایت ہے، ہم سب کو وہاں تک

پہنچا دیجیے، ہمارے بچوں کو بھی نیک بنادیجیے، نمازی بنادیجیے، صالح بنادیجیے۔ دنیا اور آخرت کے تمام غم ہم آپ ہی کے سپرد کرتے ہیں کیوں کہ دونوں جہاں کے آپ الک ہیں۔

دونوں جہاں کا ذکرِ امجد و بروج کا ہے

اب اس پر فضل کرنا یارب ہے کام تیرا

یا اللہ! جو ہم نہیں مانگ سکے وہ بھی بے مانگے عطا فرمائیے اور اس پر شکر گزاری عطا فرمائیے۔ عمر میں برکت دے دیجیے۔ ہم سے دین کا خوب کام لیجیے، سارے عالم میں اپنے درد کی اور اپنی محبت کی خوشبو کے لیے ہماری زبانوں کو قبول فرمائیجیے، سارے عالم میں ہم سب کو پھرا دیئے، سارے عالم میں اپنی محبت کے درد کو نشر کرنے کی توفیق عطا فرمائیے، اس کے لیے صحت و قوت بھی عطا فرمائیے۔ ہم سب کی جانِ نجیف میں کروڑوں جانیں عطا فرمائیے پھر یہ کروڑوں جانیں اپنی راہ میں فدا کرنے کی توفیق عطا فرمائیے۔ اے خدا! مجھے پھر سے جوانی دے دیجیے اور اس جوانی کو بھی اپنی راہ میں فدا کرنے کی توفیق عطا فرمائیے، اے اللہ! ہمارے ماضی کے معاصی کو معاف فرمائیے۔ ہماری غفلتوں کو درگزر مستقبل کو اپنی رضا کے اعمال سے تابنا کروش فرمادیجیے، حسن خاتمه مقدر فرمادیجیے، میدانِ محشر میں بے حساب مغفرت مقدر فرمادیجیے، جنت میں اپنے آبرار و صالحین کے ساتھ رہنا مقدر فرمادیجیے۔ یا اللہ! جن لوگوں نے دعاوں کی فرمائیں کی ہے، ان سب کو ان کے مقاصدِ حسنہ میں بامداد فرمائیے۔ سب کا غم اور دُکھ دور فرمادیجیے۔ یا اللہ! اپنی رحمت سے اپنی زمین و آسمان کے سارے خزانے ہم پر بر ساد بیجیے کیوں کہ آپ اپنے خزانوں سے مستغنى ہیں۔ دُنیا کے بادشاہ تو اپنے خزانوں کے محتاج ہوتے ہیں، اپنے اور اپنے شاہی خاندان کے لیے ان کا ذخیرہ کرتے ہیں، اے خدا! تو اپنے خزانوں سے بے نیاز ہے، اپنے خزانوں سے مستغنى ہے، اپنے زمین و آسمان کے سارے خزانے ہم سب پر اپنی رحمت سے بر سادے، یا اللہ! اس ریل میں جتنے لوگ ہیں ان سب پر اپنی رحمت کی بارش کر دے۔ آمین

**رَبَّنَا تَقَبَّلَ مِنَّا إِنَّكَ أَنْتَ السَّمِيعُ الْعَلِيمُ**

**وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَصَحْبِهِ أَجْمَعِينَ**

**بِرَحْمَةِكَ يَا أَرْحَمَ الرَّاحِمِينَ**



## ولی اللہ بنانے والے چار اعمال

### تعلیم فرمودہ

شیخ العرب والجم عارف باللہ حضرت اقدس مولانا شاہ حکیم محمد انخر صاحب دامت برکاتہم

چار اعمال ایسے ہیں کہ جو ان پر عمل کرے گا مرنے سے پہلے ان شاء اللہ تعالیٰ ولی اللہ بن کر دنیا سے جائے گا۔ نفس پر جبر کر کے اللہ کو خوش کرنے کے لیے جو مندرجہ ذیل اعمال کرے گا اس کو پورے دین پر عمل کرنا آسان ہو جائے گا اور وہ اللہ کا ولی ہو جائے گا۔

### ایک مٹھی داڑھی رکھنا

بخاری شریف کی حدیث ہے:

**حَالِفُوا الْمُشْرِكِينَ وَفِرُوا اللُّهَى وَاحْفُوا الشَّوَّارِبَ وَكَانَ بْنُ عُثْرَةَ إِذَا حَجَّ أَوْ اعْتَصَرَ قَبْضَ عَلَى تَحْيَيَتِهِ فَمَا فَضَلَّ أَحَدًا**

ترجمہ: مشرکین کی مخالفت کرو داڑھیوں کو بڑھاؤ اور موچھوں کو کٹاؤ اور حضرت ابن عمر جب حج یا عمرہ کرتے تھے تو اپنی داڑھی کو اپنی مٹھی میں پکڑ لیتے تھے پس جو مٹھی سے زائد ہوتی تھی اس کو کٹ دیتے تھے۔

بخاری شریف کی دوسری حدیث ہے کہ رسول اللہ صلی اللہ علیہ وسلم نے فرمایا:

**إِنَّهُ كُوَا الشَّوَّارِبَ وَأَعْفُوا اللُّهَى**

ترجمہ: موچھوں کو خوب باریک کرنا اور داڑھیوں کو بڑھاؤ۔

پس ایک مٹھی داڑھی رکھنا واجب ہے۔ جس طرح وتر کی نماز واجب ہے، عید الفطر کی نماز واجب ہے، بقرہ عید کی نماز واجب ہے، اسی طرح ایک مٹھی داڑھی رکھنا واجب ہے اور چاروں اماموں کا اس پر اجماع ہے، کسی امام کا اس میں اختلاف نہیں۔ علامہ شامی تحریر فرماتے ہیں:



**أَمَّا أَخْذُ الْحِيَاةِ وَهِيَ مَادُونَ الْقَبْضَةِ كَمَا يَفْعُلُ  
بَعْضُ الْمَغَارِبَةِ وَمُخْنَثَةُ الرِّجَالِ فَلَمْ يُحْمِدْ أَحَدٌ**

ترجمہ: داڑھی کا کترانا جبکہ وہ ایک مٹھی سے کم ہو جیسا کہ بعض اہل مغرب اور بیچڑیے لوگ کرتے ہیں کسی کے نزدیک جائز نہیں۔

حکیم الامم مجدد الملت حضرت مولانا اشرف علی صاحب ن汗انوی رحمۃ اللہ علیہ بہشتی زیور جلد ۱۱، صفحہ ۱۵۵ اپر تحریر فرماتے ہیں کہ داڑھی کامنڈانا یا ایک مٹھی سے کم پر کترانا دنوں حرام ہیں، اور داڑھی داڑھے سے ہے اس لیے ٹھوڑی کے نیچے سے بھی ایک مٹھی ہونی چاہیے اور چہرے کے دائیں اور بائیں طرف سے بھی ایک مٹھی ہونا چاہیے یعنی تینوں طرف سے ایک مٹھی داڑھی رکھنا واجب ہے۔ بعض لوگ سامنے یعنی ٹھوڑی کے نیچے سے تو ایک مٹھی رکھ لیتے ہیں لیکن چہرے کے دائیں اور بائیں طرف سے کترادیتے ہیں، خوب سمجھ لیں کہ داڑھی تینوں طرف سے ایک مٹھی رکھنا واجب ہے، اگر ایک طرف سے بھی ایک مٹھی سے چاول برابر کم یعنی ذرا سی بھی کم ہو گی تو ایسا کرنا حرام اور گناہ کبیرہ ہے۔

## (۲) ٹخن کھلے رکھنا

پاجامہ، شلوار، لگنی، جبہ اور اوپر سے آنے والے ہر لباس سے ٹخنوں کو ڈھانپنا مردوں کے لیے حرام اور کبیرہ گناہ ہے۔ بخاری شریف کی حدیث ہے:

**مَا أَسْفَلَ مِنَ الْكَعْبَيْنِ مِنَ الْإِذَارِ فِي النَّارِ**

ترجمہ: ازار (پاجامہ، لگنی، شلوار، کرتہ، عمامہ، چادر وغیرہ) سے ٹخنوں کا جو حصہ چھپے گا دوزخ میں جائے گا۔

معلوم ہوا کہ مردوں کے لیے ٹخنے چھپنا کبیرہ گناہ ہے کیوں کہ صغیرہ گناہ پر دوزخ کی وعید نہیں آتی۔

## (۳) نگاہوں کی حفاظت کرنا

اس معاملے میں آج کل عام غفلت ہے۔ بد نظری کو لوگ گناہ ہی نہیں سمجھتے حالاں کہ



نگاہوں کی حفاظت کا حکم اللہ تعالیٰ نے قرآنِ پاک میں دیا ہے:

### قُلْ لِلّٰهِ مُوْلٰیْ مَنِ يَعْصُمُ اَمْنَ آبَصَارِهِمْ

ترجمہ: اے نبی! آپ ایمان والوں سے کہہ دیجیے کہ اپنی بعض نگاہوں کی حفاظت کریں۔

یعنی نامرم لڑکیوں اور عورتوں کونہ دیکھیں۔ اسی طرح بے داڑھی مونچھ والے لڑکوں کونہ دیکھیں یا اگر داڑھی مونچھ آبھی گئی ہے لیکن ان کی طرف میلان ہوتا ہے تو ان کی طرف بھی دیکھنا حرام ہے۔ غرض اس کامیابی یہ ہے کہ جن شکلوں کی طرف دیکھنے سے نفس کو حرام مزہ آئے ایسی شکلوں کی طرف دیکھنا حرام ہے۔ حفاظتِ نظر اتنی اہم چیز ہے کہ اللہ تعالیٰ نے قرآنِ پاک میں عورتوں کو الگ حکم دیا یَعْصُمَ مِنْ آبَصَارِهِنَّ اپنی نگاہوں کی حفاظت کریں، جب کہ نماز روزہ اور دوسرے احکام میں عورتوں کو الگ سے حکم نہیں دیا گیا بلکہ مردوں کو حکم دیا گیا اور عورتیں تابع ہونے کی حیثیت سے ان احکام میں شامل ہیں۔ اور بخاری شریف کی حدیث ہے:

### رِيْنَ الْعَيْنِ التَّنَظُّرِ

ترجمہ: آنکھوں کا زنا ہے نظر بازنی۔

نظر باز اور زنا کار اللہ کی ولایت کا خواب بھی نہیں دیکھ سکتا جب تک کہ اس فعل سے سچی توبہ نہ کرے۔ اور مشکوٰۃ شریف کی حدیث ہے:

### تَعَنَ اللَّهُ الظَّرَرُ وَالنَّظُورُ إِلَيْهِ

ترجمہ: اللہ تعالیٰ لعنت فرمائے بد نظری کرنے والے پر

اور جو خود کو بد نظری کے لیے پیش کرے۔

پس ناظر اور منظور دونوں پر اللہ کے رسول صلی اللہ علیہ وسلم نے لعنت کی بد دعا فرمائی ہے۔ بزرگوں کی بد دعا سے ڈرنے والے سید الانبیاء صلی اللہ علیہ وسلم کی بد دعا سے ڈریں کہ آپ صلی اللہ علیہ وسلم کی غلامی کے صدقے ہی میں بزرگی ملتی ہے۔ لہذا اگر کسی حسین پر نظر پڑ جائے تو فوراً ہٹاوا یک لمحہ کو اس پر نہ رُکنے دو۔ پس قرآنِ پاک کی مندرجہ بالا آیاتِ مبارکہ اور



احادیث مبارکہ کی روشنی میں بد نظری کرنے والے کو تین بڑے القاب ملتے ہیں:

۱) ...اللہ و رسول کا نافرمان      ۲) ...آنکھوں کا زناکار      ۳) ...ملعون

## (۲) قلب کی حفاظت کرنا

نظر کی حفاظت کے ساتھ دل کی بھی حفاظت ضروری ہے۔ بعض لوگ نگاہ چشمی کی تو حفاظت کر لیتے ہیں لیکن نگاہ قلبی کی حفاظت نہیں کرتے لیکن آنکھوں کی تو حفاظت کر لیتے ہیں لیکن دل کی نگاہ کی حفاظت نہیں کرتے اور دل میں حسین شکلوں کا خیال لا کر حرام مزہ لیتے ہیں، خوب سمجھ لیں کہ یہ بھی حرام ہے۔ اللہ تعالیٰ فرماتے ہیں :

**يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ**

ترجمہ: اللہ تعالیٰ تمہاری آنکھوں کی چوری کو اور تمہارے دلوں کے رازوں کو خوب جانتا ہے۔

ماضی کے گناہوں کے خیالات کا آنابر انہیں لانا بُرا ہے۔ اگر گند اخیال آجائے تو اس پر کوئی موآخذہ نہیں لیکن خیال آنے کے بعد اس میں مشغول ہو جانا یا پرانے گناہوں کو یاد کر کے اس سے مزہ لینا یا آیندہ گناہوں کی اسکیمیں بنانا یا حسینوں کا خیال دل میں لانا یہ سب حرام ہے اور اللہ تعالیٰ کی نار اضگت کا سبب ہے۔ اللہ تعالیٰ حفاظت فرمائیں اور ان حرام کاموں سے بچائیں جس کی برکت سے ان شاء اللہ تعالیٰ تمام گناہوں سے بچنا آسان ہو جائے گا۔

## مذکورہ بالاعمال پر توفیق کے لیے چار تسبیحات

مذکورہ بالاعمال حرام کاموں سے بچنے کے لیے مندرجہ ذیل چار وظائف ہیں جن کے پڑھنے سے روح میں طاقت آئے گی اور جب روح طاقت ور ہو جائے گی تو گناہوں سے بچنا آسان ہو جائے گا: ایک تسبیح (۱۰۰ بار) **لَا إِلَهَ إِلَّا اللَّهُ** پڑھیں۔ ایک تسبیح (۱۰۰ بار) **اللَّهُ أَكْبَرُ** پڑھیں۔ ایک تسبیح (۱۰۰ بار) استغفار کی پڑھیں۔ ایک تسبیح (۱۰۰ بار) درود شریف کی۔



دن کی قدر رات کی تاریکی میں، محبت کی قدر دُکھ، درد اور بیماری میں، اصلی پیر کی قدر تلقی پیروں کو دیکھ کر اور مخلص کی قدر غیر مخلص سے ہوتی ہے۔ یہی وجہ ہے کہ اللہ تعالیٰ نے منافقوں کے نفاق کے مقابلے میں صحابہ کے اخلاص کی تعریف کی ہے۔ مخلصین کی محبت کے بغیر اخلاص نہیں ملتا یہی وجہ ہے کہ اللہ والوں کی محبت مرادِ نبوت ہے۔ اللہ تعالیٰ قرآن پاک میں حضور صلی اللہ علیہ وسلم کو حکم دے رہے ہیں کہ آپ صحابہ کے پاس بیٹھا کریں تاکہ وہ آپ کی محبتِ نبوت سے زیادہ سے زیادہ فیض حاصل کر سکیں۔

شیخ اعراب و الحجم عارف بالله مجدد زمانہ حضرت اقدس مولا ناشاہ حکیم محمد اختر صاحب رحمۃ اللہ علیہ اپنے وعظ ”مقامِ اخلاص و محبت“ میں نہایت درجہ بصرے اور دل نشین انداز میں بیان فرماتے ہیں کہ اللہ تعالیٰ اپنے مخلص بندے ان ہی کو قرار دیتے ہیں جو ان کی راہ میں یعنی دین کے احکامات پر عمل کرنے میں ہر قسم کے مجاہدات، تکالیف اور مشقتوں میں انجاماتیں انجاتے ہیں اور ہر لمحہ اللہ کو راضی رکھنے کی کوشش کرتے ہیں۔

